

dawl Frangiskan

LEHEN IL-KAPUĊĊINI MALTIN





8

3 Ma jeżisti l-ebda divorzju responsabbli

Editorjal

5 Poeżija

minn P. Wistin Attard OFMCap

6 Bibbja

minn P. Donat Spiteri OFMCap

8 Ġwanni Pawlu

minn Patri Silvestru Bonavia OFMCap

14 Il-Bolol ta' Malta - 26

minn Tony C. Cutajar

15 Żwieġ u Divorzju - Ghaliex ma jmorrux flimkien?

minn Philip E. Said

18 Frangiskanismu

minn Patri Ivan Scicluna OFMCap

20 Okkult

minn Fr Franco Fenech OFMCap

21 Ġi.FRA

minn Lara Meli

22 Vokazzjoni

minn Fr Godfrey Zarb OFMCA

23 Recensjoni

24 Il-"Le" Ghad-Divorzju

minn Dun Pawl Camilleri

25 "The Cuschieri Collection"

26 Teologija tal-Ġisem - 5

minn Patri Mario Attard OFMCap


28 Esperjenza

minn Br Miguel Zammit OFMCap

30 Kompetizzjonijiet

minn P. Wistin Attard OFMCap

31 Missjoni Kuba



15




21



25



28



Qoxra:
Il-Papa Ġwanni Pawlu II

BORD EDITORJALI

Editur

Leonard Falzon OFMCap

Amministratur

Crispin Tabone OFMCap

Distributur

Dorian Holland OFS

Membri

Frano Fenech OFMCap
Ivan Scicluna OFMCap
Martin Micallef OFMCap

**DIREZZJONI U
AMMINISTRAZZJONI**

Kunvent tal-Kapuċċini,
Floriana - FRN1211
Tel: 2123 3874/2122 5525/2123 4949
e-mail: lpf1939@gmail.com

ISSN 1811-5373

DISINN U LAYOUT

Robert Tabone
Mob: 9947 3763

MITBUGH

Gutenberg Press Ltd.
Tel: 2189 7037

*Kull korrispondenza, artikli,
kitbiet u ittri biex jidhru fid-DAWL
FRANĠISKAN għandhom jiġu
indirizzati lill-Editur. Id-Direzzjoni
tiriserva d-dritt li tippublika
fid-DAWL FRANĠISKAN dawk
l-artikli, ittri jew tagħrif iehor li
jidhrilha li jkun qaqblu max-xejra
tar-rivista.*

Hlas ta' l-Abbonament: €9.32 fis-sena.

Kull offerta, barra mill-hlas, hi milqugha bhala ghajna għall-Missjoni,
li għandha tintbagħat lid-Direttur:

Ċentru Missjoni Kapuċċini, Kunvent tal-Kapuċċini, Floriana - FRN1211

© Dawl Franġiskan 2011
Publikazzjoni Franġiskani
Kapuċċini

MA JEŽISTI L-EBDA DIVORZJU RESPONSABBLI


In-nisrani awtentiku, li jrid ikun dixxiplu veru tal-Mulej, ma jstax jaġixxi, jgħix, jitkellem u jiddeciedi differenti min kif jagħmel il-Mulej. Għalhekk, in-nisrani m'għandux moralità oħra hlief dik ta' Kristu.

- **Kif jista' jgħid li hu nistrani u dixxiplu ta' Ġesù f'ċerti postijiet, f'ċerti hinijiet u f'ċerti waqtiet u mbagħad f'waqtiet oħra mhux?**
- **Kif jista' jgħid li hu nistrani mbagħad jagħzel mill-Evanġelju xi jzomm u ma jzommx?**
- **Mela l-Evanġelju mhux kollu shih irridu nohduh?**

Dan id-diskors jghodd hafna għalina, issa li f'pajjiżna, ninsabu fuq l-ghatba tar-referendum konsultattiv dwar id-divorzju. Ninsabu quddiem sfida kulturali, intelletwali u spiritwali kbira li kontinwament tistaqsina għaliex inħaddnu dak li nħaddnu u għaliex nemmnu dak li nemmnu? Din hija sfida li lin-nisrani ma tbeżżgħux anzi timlieh bil-kuraġġ għax jaf li jrid jagħti xhieda u jrid jwieġeb għaliha bil-valuri ispirati mit-tagħlim nistrani.

Xi whud minn fostna qed isibu ruħhom bejn haltejn u f'diffikultà, hekk li qed jgħidu:

- **"Jien kontra d-divorzju, iżda minhabba l-qariba tiegħi, din m'għandux ikollha ċans iehor f'hajjitha?" jew**



- **"Jien mhux għaliya tafx, għax jien ma naqbilx mad-divorzju, iżda għal dik it-tfalija ta' 28 sena li r-raġel kien jaqlibhiela, kien issawwatha u issa halliha b'żżewġt itfal lampa u stampa".**

Nifhmu u nħossu qalbna tinghafas quddiem it-tbatija u l-uġiġh ta' dawn il-qraba, iżda liema regola jew riċetta jew mistura se ssolvi l-problemi u l-uġiġh kollu tad-dinja?

Stranament xi whud iżommu li d-divorzju huwa bħal soluzzjoni maġjika, li se tneħhi l-problemi tal-miżżewġin. Id-divorzju fl-ebda waqt u fl-ebda mument ma huwa xi soluzzjoni. Id-divorzju m'huwa ta' ġid għal hadd, la għal koppja, la għat-tfal u lanqas għas-soċjetà. Id-divorzju huwa dejjem ta' hsara, u dan mhux biex inbeżżgħu bil-babaw, iżda għaliex idahhal l-idea fil-moħħ tal-ġenerazzjonijiet futuri li ż-żwieġ mhux għal dejjem. Id-divorzju jmermer b'mod irreparabbli r-rabta taż-żwieġ. U min se jidhol għal żwieġ bla rabta?

Inutli jgħidu li d-divorzju jidhol wara li jkun diġà tkisser iż-żwieġ. Mhu veru xejn. Bil-liġi tad-divorzju tinholoq mentalità u kultura li twassal għal aktar tkissir.

L-istatistika turi li bid-divorzju:

- jonqos iż-żwieġ, għax tinholoq kultura ta' biża' miż-żwieġ;
- tiżdied il-koabitazzjoni. Infatti l-Irlanda, li llum kulhadd qed isemmiha, wara d-dhul tad-divorzju fl-1997, il-koabitazzjoni żdiedet b'400% ; u
- jiżdied id-divorzju. Minn studju li sar fl-Ewropa, instab li bid-dhul tal-liġi tad-divorzju, id-divorzju jiżdied bi 20%. Fl-Irlanda biss, għaxar snin wara d-dhul tad-divorzju, it-tifrik tal-familja żdied b'100%. Tant hu veru, li f'bosta pajjiżi, fosthom l-Istati Uniti u l-Kanada, l-ewwel żwieġ ifalli b'50%; it-tieni ż-żwieġ, meta suppost jafu iżjed, ifalli b'67% u t-tielet żwieġ, meta suppost tghallmuha l-lezzjoni, jfalli b'74%.

Ma jeżisti l-ebda divorzju responsabbli. Id-divorzju huwa l-istess kullimkien. Bid-divorzju flok ma nfittxu l-interess u l-ġid komuni, jiġifieri, flok ma nfittxu l-interess u l-ġid tal-familja u tas-soċjetà nibdew infittxu l-interessi personali tagħna, għax id-divorzju jdahhal kultura individwalista u egoista billi jeqred kull spirtu ta' komunjoni. Għalhekk bir-raġun insejhulu r-rovina tal-familja Maltija.

Kif nistgħu nitkellmu minn divorzju responsabbli meta d-domanda fir-referendum konsultattiv qed:

- tagħti lok lill-individwu, li wara erba' snin isseparat, mingħajr il-kunsens tal-parti l-oħra, ikun jista' jitlob id-divorzju u jkun jista'

jiżżewweġ oħra civilment. Min għandu s-setgħa jholl dak li jgħaqqad Alla? Mela ż-żwieġ ivvintah l-Istat biex jiddeċiedi liema żwieġ jibqa' u liema le?

- tagħti l-opportunità lill-individwu, li wara erba' snin isseparat, mingħajr spjega jew raġuni, jitlob id-divorzju. Dan hu proprju in-no-fault divorce. Dan hu l-istil ta' Las Vegas, xejn inqas u xejn iktar;
- tagħti ċans lill-individwu, li wara erba' snin isseparat, jekk finanzjarjament ikun tat-tajjeb u jkun jista' jmatni lil uliedu, jkun jista' jerga' jiżżewweġ u jerga' jiżżewweġ u jerga' jiżżewweġ bla limiti ta' xejn. Dan hu l-veru każ li min għandu l-flus jagħmel li jrid.

Nisrani veru mhux se jhalli domanda qarrieqa tingannah. Nisrani veru u kuraġġuż mhux se jibza' jkun differenti minn hsibijiet ta' oħrajn, anki jekk jidhku bih u forsi anki jiżżufjettaw bih, għax jaf li anki jekk ikun waħdu quddiem id-dinja, ma jkunx waħdu quddiem Alla. Nisrani veru jaf li jehtieg li iżjed nogħgħbu lil Alla milli lill-bnedmin.

Dan ifisser li jaqbel hafna aktar li naħdmu għat-tishiħ tal-familja għax konvinti li familja b'saħħietha, hija ta' ġid għall-membri tal-familja u għas-soċjetà kollha kemm hi. •



Ftit mistrieh

Tghajtux ghax se tqajmuh, halluh jitnieghes,
Halluh kemm kemm jixxabbat maċ-ċaghqiet,
Halluh jtfissed taht xemx tikwi l-ankri
Bilkemm jinstema' jonhor mal-blatiet.

Ix-xih fix-xatt imxammar qed ilesti
Ix-xolfa f'hemda kbira b'siġġu hdejh
Ixarrab il-hobż xieref f'xiber ilma
U jraxxax l-ghalf ha' jressaq il-hut lejh

Ix-xehta tas-sufrun tinstema' ċċafċaf
U s-siġġu jzaqzaq maċ-ċaqliq tal-id.
Kultant itella' l-qasba 'l fuq ha' jara
Tnaqqarx il-hobż u jaghmel hobż mill-ġdid.



Ma' ġenbu kop jixxennaq huta kbira,
Fil-basket hut jissara fuq xulxin.
In-nies thobb tieqaf thares u titkellem
Tistenna xi kahlija mhux hażin.

U tella' żewġ jithabtu ghal hajjithom
Imma 'id ix-xih taf sew kif ma tarmix.
Imdorri b'hutiet sbieh daqskemm bid-domni,
Id-dehen u s-sengha kibru mat-tikmix.

Iż-żiffa helwa qajmet wiċċ il-bahar
U n-nies ingabret halli żzoqq it-tfal.
Ix-xih ukoll sarr kollox, telaq lura.
Ilkoll henjin strihajna mill-jiem tqal.

Ix-xoghol u l-ghejja ighabbu lil spallejna
Li joghtru jekk kultant ma nistrihux.
Il-ftit mistrieh irewwah il-huġġieġa
U jqajjem spirtu ġdid u ma nbattux.

“MISSIERNNA”




“Araw b’liema għozza
ħabbna l-Missier;
nistgħu nissejħu wlied
Alla, u hekk aħna
tassew” (1Ġw 3:1).

Ladarba aħna wlied Alla, Alla hu Missierna. U hu Missierna tassew. Din hi l-verità. U hi haġa kbira tassew! Alla, il-Qaddis, adotta lilna b’uliedu, li aħna midinbin. Anzi għamilna wliedu tassew bit-twelid ġdid li tana bl-Ispirtu ta’ Ibnu l-wahdieni li hu sawwab fina (Rum 8:15-16; Gal 4:6). Wara li twelidna skond il-liġi naturali mill-ġenituri tagħna, twelidna mill-ġdid skond l-ordni soprannaturali tal-grazzja minn Alla (Ġw 1:12-13). U ksbna s-setgha jew id-drtt li lil Alla nsejħulu “Missierna”. Anzi nemmnu li hu Missierna tassew f’l-bnu wahdieni Ġesù Kristu.

RIVELAZZJONI TAT-TESTMENT IL-ĠDID

Din hi rivelazzjoni speċjali tat-Testment Il-Ġdid. Rivelazzjoni li waslet għandna bil-missjoni ta’ Ġesù Kristu. “Lil Alla għadu hadd ma rah; imma għarraffulna l-lben il-wahdieni ta’ Alla, li hu fi hdan il-Missier” (Ġw 1:18). U Ġesù fl-aħħar ta’ ħajtu seta’ jgħid lil Missieru: “Jiena għarraft ismek lill-bnedmin li inti tajtni mid-dinja. Jiena għarraftom ismek u għad ngħarraffulhom iżjed” (Ġw 17:6). L-lben il-wahdieni ta’ Alla, li sar bniedem bħalna, għarrafna li Alla hu fuq kollox Missierna. U hu b’mod speċjali Missier dawk li jilqgħu ‘l Ġesù Kristu u jemmnu fih.



Fit-Testment il-Qadim Alla jissejjah ukoll Missier l-Iżrael bħala poplu. Hu sawru u għamlu l-poplu tiegħu. Hu harsu u għamlu l-poplu tiegħu. Hu harsu u mexxieh mill-hruġ tal-Eġittu sal-art imwiegħda. Mosè ċanfar lill-poplu ngrat u qallu: “B’hekk thallsu lill-Mulej, poplu iblah u bla għaqal? Mhux hu missierek, li għamlek tiegħu? Mhux hu li sawrek u qawwiek?” (Dt 32:6; ara Is 63:16; 64:7). Lil Iżrael Alla ħabbu bħalma missier ihobb lil ibnu (Ġer 3:19; Hos 11:3-8). Alla hu Missier il-poplu ta’ Iżrael fis-sens tal-imħabba speċjali li wera dejjem lejħ u

tal-providenza li biha dejjem ha hsiebu. Hu f'dan is-sens li l-Lhud aktar tard kienu jsejhu lil Alla **"Missierna"** fit-talb tagħhom (ara Is 43:16; 64:7; Tob 13:4). Billi s-sultan ta' Izrael kien meqjus bhala bin Alla, kif kienet ukoll il-mentalità tal-popli ġirien tagħhom, Alla kien ukoll meqjus bhala Missieru. Dan fis-sens tal-protezzjoni speċjali ta' Alla li kien igawdi s-sultan (ara 2Sam 7:14-15; Salm 2:7). Hekk ukoll il-Messija-Sultan, li kien bin Alla, kellu 'l Alla b'Missieru (Salm 110 u Salm 89:27-28). Kien aktar tard, fi żmien eqreb lejn it-Testment il-Ġdid, li l-bniedem tajjeb beda jissejjah **"bin Alla"** u għalhekk beda jingħad ukoll li kellu 'l Alla b'Missieru, fis-sens li Alla kien iħobbu b'mod speċjali, kien jiehu hsiebu jharsu mill-għedewwa tiegħu (ara Salm 103:13; Prov 3:12; Sir 23:1-4; Gherf 2:13-18).

Imma r-rivelazzjoni shiha ta' Alla bhala Missier kienet risorvata għat-Testment il-Ġdid. Kien Ġesù Kristu, l-Iben li niżel fostna minn hdan il-Missier, li wasallna r-rivelazzjoni li Alla hu Missier u Missierna (Ġw 20:17). Alla hu Missier Ġesù għax dan hu lbnu l-waħdieni minnu mnissel sa minn qabel iż-żmien (Ġw 1:1.18). U hu Missier dawk li bil-fidi tagħhom fih jingħaqdu miegħu u fih u bih isiru wliedu tassew.

MISSIER ĠESÙ U MISSIERNA

L-Evanġelji juruna li Ġesù tkellem hafna fuq Alla bhala Missier. Is-Sinottiċi juruh l-aktar jtkellem fuq Alla bhala Missier il-bnedmin kollha, l-aktar tal-ġemgħa ċkejna tiegħu. Juru li All hu Missierhom għax iħobbhom, jiehu hsiebhom u jipprovdilhom dak li jehtieġu (Mt 6:26.32; 7:11; Lq 11:13; 15:11-32). Min-naħa tagħhom huma għandhom jixbhuh fil-imġiba tagħhom ma' huthom bl-imħabba u l-ħniena, biex ikunu wlied Missierhom (Mt 5:44-48; 18:33; Lq 6:36).

L-aqwa rivelazzjoni tal-paternità divina hi dik fejn Ġesù tkellem fuq Alla bhala Missieru u fuqu nnifsu bhala l-veru Iben tiegħu. Skond l-Evanġelisti, Ġesù kien attent li ma jiftiehemx hażin li Alla u Missieru u Missier id-dixxipli tiegħu bl-istess mod u xorta waħda. Għalih innifsu kien jgħid, **"Missieri"** (Mt 7:21; 11:27; Lq 2:49; 10:21; 22:29); lill-oħrajn kien jgħidhom, **"Missierkom"** (Mt 5:45; Lq 12:32; Ġw 20:17). Hekk ukoll kien jtkellem minnu nnifsu bhala l-Iben, il-maħbub jew l-għażiż (Mk 13:32; 12:6); u mill-oħrajn bhala wlied Missierhom (Mt 5:45; Lq 6:35). Hu l-aktar fil-Evanġelju skond San Ġwann li Ġesù hu pprezentat bhala l-veru Iben ta' Alla, l-Iben il-waħdieni ta' Alla (1:14.18; 3:16.18). Għalhekk f'dan l-Evanġelju jingħad ukoll li Alla hu Missieru tassew. Ġesù, l-Iben, hu haġa waħda mal-Missier fir-rieda, fil-ħidma u fil-glorja (Ġw 5:17.19-21; 17:1-4). Alla hu tassew Missier Ġesù, għax Ġesù hu l-Verb li kien miegħu sa minn qabel ma saret id-dinja (Ġw 1:14.17; 17:5). Hu f'dan is-sens li għandna nifhmu wkoll

l-affermazzjoni li spiss itenni San Pawl, li Alla hu **"Missier Sidna Ġesù Kristu"** (Rum 15:6; 2Kor 1:3; Efes 1:3; eċċ).

Bit-tagħlim ta' San Ġwann kif ukoll f'dak ta' San Pawl tidhol ukoll bhala element ewlieni t-tema tal-bnedmin bhala wlied Alla, għax hu Missierhom f'lbnu Ġesù Kristu. Izda huma t-tnejn, Ġwanni u Pawlu, imorru 'l quddiem hafna aktar mis-Sinottiċi. Skond dawn it-tnejn, Alla hu Missierna mhux biss għax halaqna u jiehu hsiebna, izda wkoll għax għamilna wliedu tassew (1Ġw 3:1). Din hi l-grazzja tal-adozzjoni, kif ifissirha San Pawl jew tat-twelid minn Alla, kif jispjegaha San Ġwann. Fl-Iben il-waħdieni tiegħu Alla għamilna wliedu, adottana b'uliedu, u tana s-setgħa li nsejhulu: **"Abba! Missier!"** (Rum 8:15-17; Gal 4:4-6).

Abba: din hi l-kelma li biha Ġesù, meta kien fuq l-art, kien isejjah lil Alla fit-talb tiegħu kif għamel fit-talba herqana tiegħu fil-Ġetsemani. San Mark hallielna din il-kelma kif harġet mill-fomm ta' Ġesù f'dik l-aħħar siegħa ta' hajtu (Mk 14:36). Abba (minn 'ab, missier) hi kelma bl-Aramajk fil-forma enfatika u vokattiva. Kienet il-kelma ta' affezzjoni li biha t-tfal kienu jsejhu lil missierhom. Fuq il-fomm ta' Ġesù t-fisser ir-relazzjoni intima tiegħu mal-Missier.

Din il-kelma ta' Ġesù għaddiet għal għand l-insara tal-komunitajiet Griegi ta' żmien l-Appostli (ara Rum 8:15; Gal 4:6). Aktarx li din kienet il-formula tagħhom fit-talba li għallem Ġesù (ara Lq 11:2). Il-formula l-oħra li naqraw fil-Evanġelju skont San Mattew tibda bil-kelma **"Missierna"**, li tikkorrispondi għall-kelma Lhudija Abuna. Din hi l-formula li dahlet u nżammet fil-lituġija tagħna. Hekk ahna, miġburin f'dar Missirna, ilkoll ahwa f'familja waħda, nitolbu flimkien u nsejhu lill-Mulej Alla: **"Missierna li inti fis-smewwiet"** (Mt 6:9).

Hi tassew haġa kbira li ahna, bnedmin dgħajfa u midinbin, naslu biex insejhu 'l Alla **"Missierna"**. Ġesù kien isejjahlu b'dan it-titlu bid-dritt tal-filjazzjoni naturali tiegħu bhala l-veru Iben ta' Alla. **"Missier"** jew **"Missieri"** kien jgħidlu (Mt 11:25; Lq 10:21; Mk 14:36; Ġw 12:41; 17:1). Imma ahna l-bnedmin qatt ma konna naslu biex insejhu 'l Alla, Missierna, li kieku Ġesù nnifsu ma taniex din is-setgħa tal-ulied ta' Alla (Ġw 1:12)., hu bis-setgħa tal-kelma tiegħu li ahna naghmlu l-qalb u nġid: **"Missierna li inti fis-smewwiet"**. Qieghda tassew f'lokha l-espressjoni li konna nġid bil-Latin fil-formula tal-introduzzjoni għat-talba tal-Missierna fil-quddiesa: *audemus dicere*, naghmlu l-qalb u bil-kuraġġ kollu nsejhu lil Alla, Missierna. U dan għax hu l-istess Iben il-Missier li awtorizzana nsejhulu kif kien isejjahlu hu. Hekk habbna l-Iben ta' Alla, li tana 'l Alla, Missieru, b'Missierna tassew. •



IL-PAPA ĠWANNI PAWLU II U MALTA FIL-BEATIFIKAZZJONI TIEGHU FL-1 TA' MEJJU 2011

MALTA HIJA
MSEJHA BIEX
TOFFRI T-TEZORI
TAGHHA TAL-FIDI
U TAL-VALURI
NSARA

Kważi kull pajjiż fil-pjaneta tagħna jgħożż tifikriet sbieh tal-Papa Ġwanni Pawlu II li nhar l-1 ta' Mejju se jiġi dikjarat BEATU mill-Papa Benedittu XVI. Din hija ġrajja storika qabel kollox għax ftit li xejn kienu l-każi li Papa jiġi mgħarraf hekk proprju mill-ewwel suċċessur tiegħu f'qasir żmien ta' sitt snin minn mewtu.



Barra li bhala pajjiż ngħożzu t-tifkura taż-żewġ żjajjar li l-Papa kien ghamel f'pajjiżna – bla ma ngħoddu t-tielet wahda qasira li ghamel erba' xhur wara t-tieni wahda proprju għal ftit siegħat fl-1 ta' Settembru 2001 fi triqtu lejn it-Tanzanija, u li sa lllum qatt ma ngħata tagħrif shih dwarha – il-poplu ta' dawn il-Gżejjer għandu xorti kbira li ra l-Papa Ġwanni Pawlu II jżur iż-żewġ djoċesijiet ta' Malta u Ghawdex. U dan aktar napprezzawh meta niftakru li fil-Knisja Kattolika hawn qrib it-3000 djoċesi fid-dinja!

U mhux biss bhala pajjiż wiehed, poplu t'Alla wiehed f'żewġ djoċesijiet, imma bosta huma dawk, fosthom min qed jikteb, li għandhom tifkiriet personali. Mhux biss kapijiet tal-Istat Malti u tal-Gvern Malti, mhux biss l-Arċisqof u l-Isqfijiet l-oħra Maltin f'Malta u f'artijiet tal-Missjoni, imma bosta Maltin u Ghawdxin, ta' kull klassi u età – bħal bosta f'kull pajjiż tad dinja – saċerdoti, reliġjużi, abbatini, familji, morda, tfal, żgħażaġh, kantanti, sportivi, u kull kategorija oħra... ilkoll jistgħu jirrakuntaw hafna dwar il-laqgħa jew laqgħat ma' dan il-Papa Kbir u fuq kollox Qaddis.

U kulhadd ikun kelma wahda: wara li jgħaddu dawk il-ftit mumentu ta' biża' u emozzjoni, stagħġib b'roghda ma' ġismek kollu... imbagħad kont tittendi li tinsab prezenti quddiem bniedem u ma' persunaġġ waħdieni, li kif stqarru bosta, kien iqarrbek lejn Alla, hu li kien ir-rappreżentant u l-Vigarju tiegħu fuq l-art! Hekk hassejtni jien ukoll fit-tlieta jew erba' laqgħat li kelli wiċċ imbwiċċ miegħu bejn l-1980 u l-1985 meta kont ngħix, naħdem u nistudja f'Ruma.



U dwar laqgħat hekk ġa nkiteb hafna u għad jinkiteb aktar fuq il-marka li l-Papa Beatu halla fuq dak jew dik li tkun. U issa, iktar u aktar li l-Knisja qed tagħraf

b' mod solenni l-qdusija tiegħu, dawn it-tifkiriet jiehdu marka speċjali, tifsira ġdida u fuq kollox grazzja t'Alla li tkun iltqajt ma' bniedem straordinarju t'Alla, li għex fostna u magħna u li halla marka hekk kbira fl-istorja ta' żmienna. Huwa Papa li l-messaġġi u d-diskorsi tiegħu, il-kitbiet u l-enċikliċi u l-ħidmiet u l-inizjattivi li ha għad iridu jiġu mfissra u vvalorizzati fis-snin li ġejjin. U dan kemm għall-Knisja kif ukoll għas-Socjetà kollha kemm hi.

Dwar dan hadd ma jlissen l-iċken dubju! Għax il-missjoni u l-ħidma u l-iskop kollu ta' kull ma qal, għamel u għallem il-Papa Ġwanni Pawlu II kien il-bniedem biex jagħraf jgħix shiha d-dinjità tiegħu u s-sejha tiegħu sabiex b'hekk isib il-milja kollha ta' ħajtu! L-esperjenza li kellu tal-bniedem kemm dik imdawla bil-Kelma t'Alla ispirata u t-teoloġija, kif ukoll bil-filosofija "akuta" u wisq aktar b'sittin sena mdawwar b'ħakma komunista, atea u materjalista, hu kien jaf x'jehtieg il-bniedem ta' tmiem is-seklu 20 u dak tas-seklu 21. It-tagħlim tiegħu miġbur fis-57 volum ta' madwar 1500 paġna l-wiehed, huma ndirizzati lill-Kapijiet ta' stati kattoliċi u Nsara u lill-oħrajn ta' twemmin differenti jew saħansitra bla twemmin xejn, lid-diplomatiċi, lil nies ta' kull qasam tal-ħajja. Fuq kollox hemm id-diskorsi sbieħ u programmatiċi lill-Isqfijiet kollha fi-żajjar ta' kull ħames snin f'Ruma u lill-Kongregazzjonijiet u Uffiċċji kollha tal-Vatikan li miegħu qasmu r-responsabbiltà tal-Knisja Universali. Dawn kollha johorġu l-veru valur tal-bniedem u ħajtu biex f'socjetà pluralistika u edonistika, konsumistika li xi drabi trid twarrab 'l Alla jew tipprexindi minnu jew teħodha kontra: għal dawn kollha l-Papa kellu messaġġ wiehed, imtenti skont il-persuna, il-post, iċ-ċirkustanzi, u affarijiet oħra, biex jgħinu b'kull mod li setgħu, bil-mezzi li kellhom f'idejhom, skont is-sejha tagħhom fid-dinja, sabiex jiskopru dawk il-valuri tal-Evanġelju li għallem Alla-Bniedem, Ġesù, li hadd daqs u bħalu, kien itenni, ma jaf x'hemm fil-bniedem u xi jrid il-bniedem. Għax meta l-bniedem jgħix hekk isib il-milja tal-veru żvilupp tiegħu, il-għaqda u s-sliem u l-veru ferħ.

ĠWANNI PAWLU II F'MALTA


Fi-żajjar tiegħu fostna, il-Papa Ġwanni Pawlu II għamel mhux anqas minn tmintax-il diskors li wħud minnhom huma programm ta' ħajja, mimlijin sustanza u li joffru dawl, gwida u kuraġġ quddiem l-isfidi u l-opportunitajiet tagħna bhala poplu wiehed f'Malta u Ghawdex fis-snin li qed ngħixu fihom. Ghalkemm l-ewwel żjara li saret fl-1990 ġa ilha 21 sena, imma dik kienet wahda li fiha ltaqa' ma' kull kategorija tas-Socjetà Maltija u Ghawdxija.



Il-messaġġ tal-Papa f'dawk id-diskorsi ghadu jvenven mal-erbat irjieh ta' gzirijietna biex ikun ghal min ghandu tassew ghal qalbu l-gejjieni sod tal-poplu taghna, u taghna lkoll, dawl, gwida u triq fis-sitwazzjonijiet li kienu qed ifiggu quddiemna u li llum qed nghixuhom! Qisu diskors li qiegheed jintqalilna llum stess!

Dawn kollha nistghu nigbruhom fis-sejha nisanija, imghajxa b'konvinzjoni, mhux bi kliem u dikjarazzjonijiet biss, fis-siegha attwali ta' llum kemm f'Malta kif ukoll f'Ghawdex, kemm fir-regjun tal-Mediterran kif ukoll fl-Ewropa u fid-dinja. Infatti, waqt id-diskors ewlieni, u forsi l-aktar important, tal-Q.T. Ġwanni Pawlu II fl-ewwel zjara tieghu, imsaħħaħ ukoll mill-vuči soda tieghu, huwa sejjah lill-Maltin u lill-Ghawdxin kollha biex jagħharfu s-sejha nisanija tagħhom u jghixuha fid-dinja ta' llum; u għandhom jagħmlu dan biex jghinu wkoll lill-Ewropa tagħmel l-aħjar għażliet f'salib it-toroq. Wara li qal li Malta jehtiegiha tibni soċjetà li tixraq lit-tradizzjoni speċjali tagħha fil-fidi u l-virtujiet insara, huwa komplax:

Hekk kif l-Ewropa qed tithejja biex tidhol f'perijodu ġdid tal-istorja tagħha, perijodu mimli b'tamiet u



sfidi ġodda, Malta hija msejha biex tagħti sehemha għall-għaqda spiritwali tal-Kontinent il-Qadim billi toffri t-teżori tagħha tal-fidi u tal-valuri nsara. L-Ewropa teħtieġ ukoll ix-xhieda mwettqa bil-fedeltà ta' Malta wkoll.

ĠWANNI PAWLU II F'GHAWDEX

Fil-quddiesja tieghu s-sibt 26 ta' Mejju 1990, fil-pjazza quddiem is-Santwarju tal-Madonna ta' Pinu, f'Ghawdex, il-Papa tkellem fuq il-post u l-harsien ta' Marija tul is-sekli fost l-insara f'dawn il-Gzejjer. Huwa saħaq hařna fuq il-qdusija tal-familja nisanija u l-missjoni tagħha fis-soċjetà u fil-Knisja llum għax il-familja hija l-ewwel ċellula hařja tas-soċjetà. Għalhekk is-saħha spiritwali tal-familji tagħha jkunu dejjem il-qies fundamentali tas-saħha tas-soċjetà. Huwa talab li l-familji ta' Malta u Ghawdex ma jieqfu qatt iharsu lejn Marija u l-familja ta' Nażaret bħala gwida sgura fost l-isfidi u l-provi tal-ħajja.

Kemm kien profetiku u attwali kliem il-Papa, il-Beatu Ġwanni Pawlu II; u kemm għandna bżonnu llum dan il-kliem aħna u l-familji tagħna fid-deċiżjonijiet kollha li nieħdu l-aktar f'dan ix-xaħar li fih huwa stess qed jiġi mgharrař bħala Beatu. Mhux biż-żewjjed għalina li ngħidu u nitkellmu u nfaħħru Papa hekk kbir u qaddis, imbagħad ma nimxux fuq l-eżempju u t-tagħlim li huwa tana, lilna poplu f'dawn il-Gzejjer!





L-ordni soċjali nisrani tassew u l-valur tax-xoghol kien il-messaġġ li l-Papa wassal fil-laqgħa li kellu mal-haddiema f' Bormla fi sfond tal-waqgħat ta' ideoloġiji li kienu għadhom kemm sehħu wara t-tnehhija tal-Hajt ta' Berlin u l-ideoloġiji marksisti u komunisti. L-istorja wrietna u għallimitna li mhux dawn, imma l-messaġġ ta' Kristu biss biex jagħti d-dinjità vera lill-haddiema u lix-xogħol u l-progress shiħ tas-soċjetà kollha.

Fil-knisja ta' San Ġiljan, il-Hadd filgħodu is-27 ta' Mejju 1990, il-Papa stieden lin-nies ta' kultura u lill-professionisti biex jagħarfu r-responsabbiltà kbira li jgħorru biex ma jifirdu qatt it-tfittix tal-Verità mill-Kelma t'Alla, anzi fuqha għandhom jibnu s-sehem tagħhom fis-soċjetà u fid-dinja llum. Hawnekk ukoll, daww kollha fil-laqgħa kienu qed jirrapprezentaw l-eluf kbar ta' żgħażaġħ li f'dawn l-aħħar snin imlew l-Università tagħna fl-iżvilupp li qed tagħmel b'pass imgħaġġel b'bibien miftuha berah għaż-żgħażaġħ Maltin u Għawdxin li jridu jkomplu l-istudji għolja tagħhom u li jixtiequ jagħtu sehemhom fit-tibdil li pajjizna għaddej minnhom.

ĠWANNI PAWLU II F'TA' QALI

Liż-żgħażaġħ miġburin il-Hadd f'Ta' Qali, f'festa sabiħa mimlija ferħ u entużjażmu, Ġwanni Pawlu II stedinhom biex jilqgħu l-isfida sabiħa u kuraġġjuża li kellhom u għad għandhom quddiemhom: jekk kienux imhejjijin isibu l-qawwa tagħhom f'Ġesù u fil-kelma tiegħu; jekk dan kienux qed jgħożżuh biex jirbħu l-ħażen ta' madwarhom:

Skont il-qies ta' din ir-rebħa, iż-żgħożija tagħkom, l-entużjażmu tagħkom u l-fidi tagħkom huma sinjal ta' tama kbira għall-Knisja u għas-Soċjetà.

Dan biss, kompli l-Papa, jgħin biex nirbħu l-pessjoni li tiġi minn daww ta' mparna u ta' mādwarna u minn ċertu tendenzi tas-soċjeta' ta' llum. Il-ferħ u l-kant tal-eluf preżenti kien sinjal ċar kemm iż-żgħażaġħ fehmu l-messaġġ mogħti lilhom minn dak li meta kien Karol Wotyła, żgħażuġħ bħalhom kellu jirbħ u jbatu għall-prinċipji nsara li wiwet u tghallem mill-familja tiegħu u mill-parroċċa fejn kien jgħix.

F'dik l-ewwel żjara, il-Papa Ġwanni Pawlu II Itaqa' mas-sacerdoti, mas-seminaristi u r-reliġjużi kemm f'Malta kif ukoll f'Għawdex fejn ukoll kienu preżenti lajċi mpenjati fl-apostolat.



“...hawn Malta kellna x-xorti li nisimghu minn fommu stess nhar id-9 ta’ Mejju jiddikjara l-ewwel tliet Beati Maltin: Dun Ġorġ Preca, il-kjeriku Nazju Falzon u Sr Adeodata Pisani OSB.”

F’Malta l-Papa tkellem dwar il-htieġa tar-radikalità tal-hajja skont l-Evanġelju biex il-bniedem jinghata lil Alla u lill-Knisja għall-qadi ta’ hutu l-bnedmin u li din għandha tiġi offerta liż-żgħażaġh bhala sfida qaddisa. F’Għawdex tkellem, imbagħad, fuq il-htieġa tal-hajja ta’ talb u l-hajja spiritwali li jistgħu iqanqlu “l-aptit” (ix-xewqa) fiż-żgħażaġh biex huma jsegwu s-sejha tagħhom.



Il-Papa ma setax jonqos li jiltaqa’ mal-missjunarji u l-familjari tagħhom ġewwa l-Mellieħa u kellu wkoll laqgħa ekumenika fil Kattidral tal Imdina.

ĠWANNI PAWLU II U L-BEATI MALTIN

Imbagħad dan kollu ssiġillah fit-tieni żjara tiegħu li sehhet f’Mejju 2001 bhala parti mill-pellegrinaġġ ta’ sitt ijiem li għamel fuq il-passi ta’ San Pawl li hadu fil-Grerċja, fis-Sirja u f’Malta (8-9 ta’ Mejju). U hawn Malta kellna x-xorti li nisimghu minn fommu stess nhar id-9 ta’ Mejju jiddikjara l-ewwel tliet Beati Maltin: Dun Ġorġ Preca, il-kjeriku Nazju Falzon u Sr Adeodata Pisani OSB. Kien fatt storiku tassew. Kien parti mill-programm tal-Papa fiż-żjajar tiegħu li meta kien possibbli jiddikjara qaddisin jew beati xi nsara mill-post li kien qed iżur biex dawn joffrihomlhom bhala mudelli tal-qdusija li għaliha ahna msejhin bis-saħħa tal-magħmudija. Fl-Itra Apostolika Novo Millennio Ineunte huwa stqarr:

“Kif fisser tajjeb il-Konċilju nnifsu, dan l-ideal ta’ perfezzjoni ma għandniex nifhmuh hażin, bħallikieku kien xi haġa mhux tas-soltu li jistgħu jilhquha biss ftit “eroj mhux komuni” tal-qdusija. It-toroq tal-qdusija jvarjaw skont is-sejha ta’ kull individwu. Irrid inrodd hajr lill-Mulej li fis-snin li għaddew tani l-grazzja li niddikjara beati u qaddisin numru kbir ta’ nsara u fosthom hafna lajċi li kisbu l-qdusija fiċ-ċirkustanzi l-aktar ordinarji tal-hajja” (par 31:3).

Id-diskors li l-Papa għamel dakinhar stess wara nofsinhar fid-Dar Ċentrali tal-MUSEUM fil-Blata l-Bajda dwar is-sejha għall-apostolat u l-evanġelizzazzjoni kien il-quċċata taż-żjara kollha tiegħu fostna dakinhar. Ghax kif intqal, dak kollu li qal u wettaq Ġwanni Pawlu II fis-26 sena bhala Ragħaj Suprem tal-poplu nisrani kien biex juri fil-konkret x’kienet tfisser għalih u x’għandha tfisser għal kull nisrani l-evanġelizzazzjoni ġdida b’mod konkret. Ma rridux ninsew li kien huwa stess li holoq din il-frazi evanġelizzazzjoni ġdida fid-diskors li kien għamel lill-Isqfijiet tal-Amerka Latina miġburin fil-Konferenza CELAM nhar id-9 ta’ Marzu 1983. Minn dakinhar huwa baqa’ jiżviluppah fid-dokumenti li hareġ wara, fosthom Christifideles Laici (1988 u Redemptoris Missio (1990) Imma dak li huwa kiteb kien qieghed jurih fil-prattika u fil-hajja tal-Knisja u l-mod kif huwa stess kien qed jeżerċita l-ministeru




afdat f'idejh. Huwa kien qed juri li fi tmiem it-tieni millennju u d-dhul tat-tielet, l-evanġelizzazzjoni kien jehtieg li tkun ġdida fil-kontenut, fil-mezzi, fil-persuni u l-modi konkreti kollha possibbli u immaġinabbli tal-era kontemporanja basta jixxandar Kristu (Fil 1:19). Isahhu dan kollu l-vjaġġi, iż-żjajjar, id-diskorsi u l-kitbiet kollha tiegħu tul is-26 sena kollha bhala Papa.

ĠWANNI PAWLU II FID-DAR TA' MISSIERU

I-Papa Ġwanni Pawlu II wera t-triq biex imbagħad is-suċċessur tiegħu, il-Q.T. Benedittu XVI, seta jfassal id-Digriet li bih waqqaf il-Kunsill Pontifiċju għall-Promozzjoni tal-Evanġelizzazzjoni Ġdida nhar il-21 ta' Settembru 2010 u ta l-linji gwida li fuqha dan il-Kunsill għandu jaħdem.

Il-Papa Ġwanni Pawlu issa huwa mgharraf Beatu! Lilu xejn mhu se jiżdiedlu. Oed igawdi lil Alla li tant habb f'haġtu sal-aħħar nifs u li lilu kien "jara" u "jikkontempla" f'ħidmietu u fil-qadi kollu tiegħu. U llum, aktar minn qatt qabel, nitolbuh jidhol għalina anki bhala Poplu Malti u Ghawdxi, biex il-kelma li wasslilna u l-eżempju li wriena, anki meta kien fostna, ikunu ta' ghajnuna għalina biex bhala Maltin u Ghawdxin nagħharfu dejjem aktar is-sejha tagħna nisranija; hekk inkunu mezz biex inwasslu l-valuri tal-Evanġelju lil kulhadd. Hekk ukoll ahna nagħtu sehemna anki jekk żgħir għal din l-evanġelizzazzjoni ġdida li tagħha l-Beatu Ġwanni Pawlu II kien il-promotur u l-mudell. •





IL-BOLOL TA' MALTA (26)

MILIED 1985



It-tliet bolol ta' dan is-sett li hareġ fl-10 t'Ottubru 1985 ġew iddisinjati mill-iskultur Ġanni Bonnici li

mmudella wkoll ir-riliev magħmul mill-fuhħar. Il-bolla taż-2ċ+1ċ turi s-slaten maġi mexjin wara l-kewkba bir-rigali f'idejhom. Dik tat-8ċ+2ċ turi lil Ommna Marija b'Ġesù f'dirġhajha, li skont l-iskrittura dehret tixghel bhax-xemx b'kuruna ta' tnax-il kewkba fuq rasha hi u żżomm lil Binha. Il-bolla tal-20ċ+3ċ turina silta minn San Luqa b'numru kbir ta' Angli jfahhru 'l Alla fil-Ġenna.

BASTIMENTI MALTIN



Fuq disinn ta' Norbert Attard, il-posta fis-27 ta' Novembru 1985 ħarġet it-tielet sett ta' bastimenti Maltin. Il-bolla tat-3ċ turi

l-vapur tar-roti Scotia ta' 300 tunnellata gross li nxtara mill-Anglo-Maltese Steam Navigation Company fl-1844. Dan kellu isem ħażin għax malajr kien jispicċalu l-faham u kellu jiddependi mill-qlugh. 40 sena wara, il-kummerċjanti Maltin bdew jibnu dawn il-bastimenti huma. Fl-1882 B. Tagliaferro & Sons ħadu f'idejhom it-Tagliaferro (bolla tas-7ċ) vapur kbir ta' 1500 tunnellata gross. O. F. Gollcher & Sons ukoll bdew jibnu żewġ vapuri ohra. Il-Gleneagles (bolla tal-15ċ) beda jivvjaġġa bil-passiġġieri u l-posta bejn Malta u Għawdex fl-1885 u s-sena ta' wara L'Isle Adam (bolla tat-23ċ) beda jgħorr il-passiġġieri u t-tagħbija bejn Malta u portijiet ohra fil-Mediterran.

SENA INTERNAZZJONALI TAL-PAČI

L-Assemblea Ġenerali tal-Ġnus Magħquda ddikjarat is-sena 1986 bhala s-Sena Internazzjonali tal-Pači. Biex tfakkar dan l-avveniment il-posta ħarġet sett



bolol fuq disinni ta' Anthony Agius u Tony Bugeja fit-28 ta' Jannar 1986. Il-bolla tat-8ċ turi lil San Franġisk t'Assisi u l-Laboratorju tal-Pači Ġwanni

XXIII filwaqt li dawk tal-11ċ u tas-27ċ juru simboli ta' għaqda fost in-nazzjonijiet u pači bejn nies ta' razez u kulturi differenti.

EWROPA



It-tema għal din is-sena kienet Harsien tan-Natura u l-Ambjent, kif juru ż-żewġ bolol li ħarġu fit-3 ta' April 1986 fuq disinn ta' Maurice Tanti Burlò. Il-bolla tat-8ċ turi tlieta mill-friefet l-iktar komuni li jfaqqsu f'Malta huma u jieklu minn fuq globu aħdar li jirrappreżenta l-flora naturali ta' pajjiżna. Il-bolla l-ohra tal-35ċ turi d-dinja, l-arja, in-nar u l-ilma jgħixu flimkien fl-ambjent tagħna. L-influwenza tal-bniedem tidher fid-disinn Neolitiku mnaqqax fuq il-gżira ta' Filfla. •



Jekk trid tirċievi 50 bolla differenti ta' Malta jew 100 bolla differenti ta' barra minn Malta, ibgħat 8 bolol godda tad-€0.19 fl-indirizz ta' hawn taht.


KOMPETIZZJONI BOLOL TA' MALTA

X'jirrappreżentaw iż-żewġ globi li hemm fi tnejn mill-bolol ta' din id-darba?

Il-premjijiet se jingħataw ġentilment mill-MaltaPost p.l.c. It-tweġibiet għandhom jintbagħtu lili f'dan l-indirizz: Kompetizzjoni Bolol ta' Malta, 11, Triq il-Gladjoli, San Ġwann SGN 1370.

Ir-rebbieħa tal-kompetizzjoni ta' Frar huma:

1. A. Psaila, Ġirasol, Triq il-Karmnu, Haż-Żabbar
2. Carmen Borg, 36, Triq Claudette Agius, Had-Dingli DGL 1384
3. Joseph Galea, 8, Triq l-Imħażen, Floriana.



ŻWIEĠ U DIVORZJU

GHALIEX MA JMORRUX FLIMKIEN?

Nibda bil-hsieb ta' Lori Gordon, kittieba u konferenziera maghrufa dwar ir-Relazzjonijiet fiż-Żwieġ: L-imħabba sentiment, iż-żwieġ kuntratt, ir-relazzjoni xogħol.

Hsieb li jiġbor iż-żewġ elementi fundamentali taż-żwieġ,

- l-ewwel, iż-żwieġ bhala esperjenza intima, privata, iżda wkoll soċjali;
- it-tieni, ir-relazzjoni fiż-żwieġ trid taħdem għaliha kuljum.


M'hemmx istituzzjoni li tolgot daqshekk mill-qrib 'il-bniedem u s-soċjetà daqs iż-żwieġ u l-familja li toħroġ minnu. Hu fiż-żwieġ li jissawru l-personalità tal-bniedem u l-identità tas-soċjetà fl-espressjoni kulturali, politika u reliġjuża tagħha. L-Istat, is-soċjetà ċivili u l-Knisja minn dejjem gharfu din ir-realtà speċifika taż-żwieġ u, bhala regolaturi tal-gid kollettiv, fasslu leġislażzjoni li ssahhaha.

Kieku kelli nistaqsi: “Kulhadd irid li jkollna żwieġ b'saħħtu?” It-tweġiba bla dubju kienet tkun 'iva'. Għall-mistoqsija supplimentari, “Kulhadd jaqbel mal-mod kif ikollna żwieġ b'saħħtu?” it-tweġiba kienet tkun 'le', għallinqas għal xi whud. Ma' dawn tal-aħħar hemm dawġ li qed jipproponu l-introduzzjoni tal-liġi tad-divorzju bhala dritt ċivili u rimedju għall-żwieġ li ma jirnexxi. Ma naqbilx mal-pożizzjoni ta' dawn għal tliet raġunijiet: legali, soċjali u reliġjuża.

1. RAĠUNI LEGALI

Il-Liġi Ċivili Maltija (Cap.16) tgħid hekk: Il-Liġi tippromwovi l-unità u l-istabbiltà tal-familja (Art 2.1). Il-miżżewġin għandhom jiggarrantixxu lil xulxin il-fedeltà u s-sapport morali u materjali (Art 2.2), maghrufa bhala 'tria bona'.

L-Att taż-Żwieġ (Cap 255): Żwieġ li jsir bejn persuni li wahda minnhom tkun marbuta biż-żwieġ iehor li sar qabel ikun null (Art 6). L-istess Att jirrikonxxi l-effetti ċivili ta'żwieġ kattoġiku ċelebrat skond in-normi u l-formalitajiet tal-Liġi Kanonika daqsliekeu kien ċelebrat skond in-normi u l-formalitajiet tal-Att taż-Żwieġ (Art 21.1).



Huwa ċar li l-liġi fl-ebda hin ma tikkontempla provvediment ta' divorzju. Id-divorzju ma johroġx bhala effett ċivili taż-żwieġ. Waqt li l-liġi ittendi lejn l-unità u l-indissolubiltà taż-żwieġ, id-divorzju jtendi lejn ix-xoljiment u mhux lejn it-tishih taż-żwieġ. Liġi ta' divorzju tbiddel id-definizzjoni taż-żwieġ. Waqt li d-divorzju huwa kuncett tal-liġi ċivili, ma jistax jitqies bhala effett ċivili tal-liġi taż-żwieġ.

Il-leġislaturi Maltin u d-duttrina legali dejjem fehmu li l-ġid tas soċjetà, kollettivament, jitlob tip ta' żwieġ stabbli u permanenti. Id-divorzju qatt ma kien kontemplat meta hemm ghażla konjugali libera u konxja li ghandha bhala ghan il-ġid tal-partijiet, l-oghla interess tal-ulied, u s-sahha tas-soċjetà.

2. RAĠUNI SOĊJALI

Quddiem il-possibbiltà ta' liġi li tippermetti d-divorzju (b'żieda ta' Titlu ġdid u Artikoli ġodda fil-Liġi Ċivili), irridu nistaqsu:

"Is-soċjetà se tmur għall-ahjar jew għall-agħar?"

"X'jitlob il-ġid kollettiv?" Din il-mistoqsija ghadha ma ġietx riċerkata bi studji empiriċi fil-kuntest lokali għax qatt ma kellna esperjenza ta' liġi bħal din, iżda nistgħu niggwidaw ruħna minn riċerka f'pajjiżi oħra bħal l-Irlanda, l-Italja, l-Ingilterra, il-Kanada u l-Awstralja (1). Fost l-oħrajn, ir-riċerka turi li flimkien mal-liġi tad-divorzju (a) ir-rata ta' żwiġijiet naqset kull 1000 persuna matul iż-żmien; u (b) minhabba dan it-tnaqqis żdiedet il-koabitazzjoni. Is-sens ta' solidarjetà, li kulturalment jiddistingwina minn popli oħra, jista' jiddgħajjef meta jinfirx fuq aktar minn familja waħda.

Hemm imbagħad raġunijiet ekonomiċi li mhux dejjem qeghdin nagħtu kashom biżżejjed: żieda fl-inċidenza tal-faqar għall-parti vulnerabbli, it-telf ta' incentivi finanzjarji għall-familja bhala 'household', dħul finanzjarju li normalment ikun biżżejjed għall-familja waħda ma jibqax aktar sostenibbli għal aktar minn familja waħda, spejjes ta' applikazzjonijiet, proċeduri u servizzi legali. Effetti finanzjarji u ekonomiċi bħal dawn joholqu problema għas-sostenibbiltà tas-sistema tal-'welfare' tal-pajjiż.

3. RAĠUNIJET RELIĠJUŻI

Dawn huma mibnija fuq mudell ta' żwieġ kif iridu Alla, kif ipperfezzjonah Ġesù, u kif jidher fit-tagħlim tal-Knisja Kattolika. Nieħdu xi eżempji:

Hosea 2: 21-24

*"Għal dejjem ingħarrsek mieghi;
Ingharrsek mieghi fis-sewwa u l-haqq, fl-imhabba u l-hniena
B'rabta fidila jien ngħarrsek mieghi
U int tagħraf lill-Mulej."*

Matthew 19:3-9

". . . Minhabba f'hekk raġel iħalli li 'l missieru u 'l ommu, u jinghaqqad ma' martu, u t-tnejn isiru ġisem wieħed . . . Mela dak li ghaqqad Alla ma ghandux jifirdu l-bniedem."

Tagħlim tal-Knisja

". . . Għalhekk, il-miżżewġin insara huma msahħin u bħal ikkonsagrati b'sagrament speċjali għad-dmirijiet d-dinjità tal-istat tagħhom" (Gaudium et Spes, n.48).

"L-għaqda intima tal-hajja u tal-imhabba bejn il-miżżewġin, imwaqqfa minn Alla fil-holqien u regolata b'liġijiet proprji, imwaqqfa fuq il-patt taż-żwieġ, jiġifieri fuq il-kunsens personali u irrevokabbli . . . għall-ġid komuni tal-miżżewġin u tal-ulied, kemm tas-soċjetà, din ir-rabta qaddisa ma tiddependix mir-rieda tal-bnedmin. . ." (Gaudium et Spes, n.48).

". . . L-għaqda tal-miżżewġin bejniethom ma tinhall qatt, u li huma jinghataw lil xulxin bil-fedeltà kollha kemm huma" (Familiaris Consortio, n.13).

Liġi Kanonika

"Iż-żwieġ hu patt bejn raġel u mara li bejniethom jistabbilixxu shubija ta' hajja. Min-natura tiegħu, dan il-patt hu orjentat lejn il-ġid tal-koppja u lejn il-prokreazzjoni u l-edukazzjoni tal-ulied" (c.1055).

"Il-patt taż-żwieġ huwa patt speċifiku għax huwa mibni fuq il-kunsens tal-partijiet li huma kapaċi skond il-liġi" (c. 1057.1).

"Dan il-patt hu essenzjalment ikkwalfikat bl-elementi tal-unità u l-indissolubiltà" (c. 1056)

Dan it-tagħlim huwa, skond l-aħħar ltra Pastoral tal-Konferenza Episkopali Maltija (Randan 2011), "Il-Loġika ta' Alla, il-Loġika ta' Kristu". Hi l-loġika prinċipalment ta' min ghażel liberament żwieġ nisrani kattoliku u ta' min jemmen f'dan iż-żwieġ, iżda mhux biss. Nirrikonoxxu li mhix loġika sekulari jew ċivili, iżda lanqas mhi rrazzjonali għaliex taqbel mal-Liġi Naturali, u għalhekk tapplika għall-bnedmin kollha. Nammettu wkoll li l-loġika ta' min ikun għaddej minn sitwazzjonijiet matrimonjali dffliċli faċliment tkun loġika dfferenti li tista' tidher li toffri rimedju legali għall-problema. Iżda fid-dawl tal-effetti ta' liġi ta' divorzju fuq il-ġid kollettiv tas-soċjetà, jiġifieri, meta tikkonsidra s-sitwazzjoni preżenti f'Malta tar-rata għolja taż-żwiġijiet, tar-rata relattivament baxxa ta' koabitazzjoni, u l-għadd tal-ulied barra miż-żwieġ, hemm bażi biżżejjed biex tikkonkludi li liġi ta' divorzju mhix l-ahjar rimedju għall-problemi matrimonjali, u għaldaqstant mhemmx il-htieġa ta' liġi bħal din f'pajjiżna. Dan biex ma nsemmux l-argumenti mibnija fuq raġunijiet legali, soċjali u reliġjużi, kif fissirna.



“... Minhabba f’hekk raġel
ihalli li ‘l missieru u ‘l ommu, u
jinghaqad ma’ martu, u t-tnejn
isiru ġisem wiehed...
Mela dak li ghaqqad Alla ma
ghandux jifirdu l-bniedem.”

Mas-suggerimenti tal-Isqfijiet Maltin biex insahhu
ż-żwieġ u tinfetaħ it-triq ghar-rikonċiljazzjoni,
wiehed jista’ jikkonsidra, fost l-ohrajn, li l-koppja:

1. iżżomm intimità li hi aktar minn relazzjoni
sesswali. Intimità timplika ghotja shiha
tal-persuna, li tkun preżenti minghajr inibizzjoni
u aġendi personali mohbija, tfigger sens ta’
‘sharing’ u trasparenza. Din it-tip ta’ intimità
qeghda fin-natura tar-relazzjoni konjugali. u jekk
tintilef tkun qed tiżvoġta r-relazzjoni ta’ mhabba
bejn il-miżewġin.
2. Iżżomm konversazzjoni u djalogu bejnietha, waqt
li thalli spazju ta’ libertà u awtonomija lil xulxin.
Kahlil Gibran f’The Prophet ixebbaħ il-ħajja
tal-koppja mas-siġar kbar taċ-ċipress li jikbru qrib
xulxin, iżda ‘l bogħod biżżejjed biex ihallu lil xulxin
in-nifs u l-ispazju biex jikbru.
3. Tifhem li bhala koppja fiż-żwieġ huma riżorsa
pożittiva. Tifhem li għandhom potenzjal u
kapaċitajiet li jistgħu jiżviluppaw għall-ġid tagħhom,
tal-familja, u ta’ koppji ohrajn.
4. Ikunu realistiki. Fil-ħajja mhux kolliox ward u
żahar. Jiġu mument i ta’ tensjoni, differenzi u

konflitt. Id-differenza ma tfissirx theddida għal
xulxin jew ġlied. Id-differenza hija opportunità oħra
biex naraw il-problema minn lenti oħra, minn
perspettivi ohrajn. Hi opportunità biex tipproċessa
d-diffikultajiet li jinqalghu. Tipprovdi l-ħin fejn
verament ‘ikollok xi tgħid’, fis-sens li jkollok
x’tiddiskuti mal-oħrajn.

Żwieġ mibni fuq il-valuri tal-fedeltà, permanenza u
relazzjonijiet ta’ mhabba awtentika għandu
jwassal għal dak li Anthony Giddens isejjah
‘id-demokratizzazzjoni tal-familja’ li jwassal
għad-demokratizzazzjoni tal-ġid kollettiv fis-soċjetà.

Susan Linacre, *Lifetime Marriage and Divorce
Trends, Australian Bureau of Statistics, Australian
Social trends, 2007.*

Ruth Weston – *Lixia Qu, An Update on Partnership
Formation Trends: What does the 2006 Census
Suggest? In Australian Institute of Family Studies,
Family Relationship Quarterly, 6.*

Wilcox Bradford (ed.). *The State of Our Unions;
Marriage in America, 2009, Institute of American
Values, University of Virginia, 2010.* •

AHNA NILBSU L-MASKRI FRANGISKU FITTEX LI JINZAGHHOM



Prinjolata, kostumi, kuluri, karrijiet, eċċ. Dawn il-kliem kollha jfakkruna f' realtÀ waħda: il-karnival li jiġi ċċelebrat ta' kull sena fil-jumejn ta' qabel Ras ir-Randan. Jonqos kelma oħra li

tispikka ħafna fil-jiem tal-karnival: il-maskra. Donnu fil-karnival wieħed jieħu gost jilbes identitÀ ta' xi hadd ieħor u jinheba wara s-sura ta' xi personagġ famuż.

Il-biża' tiegħi hu li wieħed jista' jispicċa jghix il-karnival is-sena kollha! Jekk inkunu sinċiera magħna nfusna nindunaw li **ahna wkoll nilbsu maskri:**

- quddiem Alla;
- quddiem xulxin; u
- saħansitra magħna nfusna.

Tal-ghaġeb kif ghandna l-kapaċità ninħbew anki minna nfusna u nibqghu ma naffaċċjaw qatt il-verità ta' ġo fina. Fi programm televiżiv li kien jintwera snin ilu, Ahn'ahna jew m'ahniex, kienet titkanta kanzunetta li l-klieġ tagħha wehel ma' mohhi. It-titlu tal-kanzunetta kien 'Maskri, maskri' u l-klieġ kien jgħid xi haġa hekk:

*Maskri, maskri, hemm bżonn tilbes,
tibdel waħda ma' kull riħ,
biex takkwista trid tinġoġob
dejjem lest tidher sabiħ.*

*Għax fil-hajja trid tirreċta,
trid tilgħabha tassew fin.
Trid tadatta ċ-ċirkustanzi,
tagħraf toħloq tijatrin.*

Mhux ta' min jimxi fuq is-suġġerimenti li tagħtina din il-kanzuentta. Imma din it-taqbala tikxfilna l-mod kif kultant nirraġunaw u tagħtina hjiel ta' dak li fil-fatt jiġri fir-realtà.

L-Iskrittura Mqaddsa tikkunslana xi ftit għax tippreżentalna għadd ta' persuni li xiddew maskri. Per eżempju,

- Kajjin, wara li qatel lil huh Abel, **ipprova jilbes maskra ta' innocenti** quddiem Alla (Ġen 4:9). Bħallikieku seta' jidhaq b'Alla li "jagħraf dak li hemm mohbi fil-bniedem" (1 Kor 2:10)!
- Biex takkwista s-sigriet ta' saħħet Sansun, Dalila lagħbitu, żegħlet bih, **libset maskra ta' maħbuba** sa ma stqarrilha s-sewwa kollu, jiġifieri li "jekk nitqarweż, tmur minni l-qawwa tiegħi, insir bla saħħa u nkun bħal wiehed mill-bnedmin l-oħra" (Imħ 16:17).
- Fit-Testment il-Ġdid insibu mbagħad il-Fariżew ipokrita li **kien ixidd maskra fuq qalbu** biex ma jilmahx id-dnub li hemm jgħammar ġewwa fih u hekk jibqa' maqbut f'idea għolja tiegħu nnifsu u fl-illużjoni li hu ġust u perfett (Lq 18:9-14).

Il-mixja wara Kristu titlob minna li ninzghu l-maskri u nkunu fil-verità ma' Alla, mal-oħrajn u magħna nfusna. Meta nibdew dan il-proċess, nibdew induqu xi ftit il-helsien ta' wlied Alla, għax kif qalilna l-Imgħallem Divin: "Il-verità tehliskom" (Ġw 8:32). San Franġisk t'Assisi kien familjari haħna ma' dan il-proċess iebe, imma li jaħji (jiġifieri, li jagħti l-hajja). Fil-bidu tal-konverżjoni tiegħu kien jitwarrab f'xi għar barra mill-belt ta' Assisi u hemmhekk jidħol dahla fih innifsu. Meta jikkummenta dwar din il-fażi fil-hajja ta' San Franġisk, Patri Murray Bodo OFM jindikalna l-uġiġħ ta' dan il-proċess ta' għarfien meta jgħid, "għall-ewwel, din it-tfittxija ġo qalbu kienet harsa lejħ innifsu li twegġġghu u tbeżżgħu, harsa lejħ id-dgħjufija tiegħu u lejħ

dnubietu; il-mixja kienet bħal għodsa 'l isfel li ġieghlitu jhossu qed jegħreq f'għadira mmensa u bla qiegħ" (Franġisku. Il-Mixja u l-Holma, 16). Hekk Franġisku beda jagħraf u jipperswadi ruħu minn din il-verità kbira dwaru nnifsu u dwar kull bniedem iehor: il-fatt li kien midneb. 'Il quddiem jasal biex jiddikjara b'ċertezza ferma li "nistgħu nkunu nafu fiż-żgħur li xejn mhu tagħna hliel il-vizzji u d-dnubiet" (Regula Mhux Bullata, Kap XVII). Meta ġie mistoqsi minn Fra Maseo għalfejn in-nies kollha kienet tiġri warajħ, Franġisku wieġeb bla tlaqliq li r-raġuni kienet għax Alla ma setax isib persuna iktar dgħajfa u midinba minnu. Franġisku kien persważ mix-xejn tiegħu nnifsu u darba ddefinixxa lilu nnifsu bħala "dudu l-aktar vili u qaddej li ma jiswa għal xejn" (Fjuretti ta' San Franġisk, 1653).

Izda l-proċess ma waqafx hawn. Il-harsa ta' Franġisku bdiet, ftit ftit, tinqala' minn fuqu nnifsu għal fuq Alla. Infatti, fir-rakkont tiegħu dwar l-esperjenza ta' Franġisku fl-għar, Bodo ikompli billi jgħid, "matul is-siġħat ta' aġunija li kien jgħaddi fil-għar, Franġisku beda jisma' leħen fih innifsu, leħen ġej mill-qiegħnett, aktar ċar, ... aktar ma kien jitlob u jirrikorri għand Alla biex inebbħu x'għandu jagħmel, aktar kien jogħdos fil-fond lejħ xi qawwa ġewwinija li kienet tagħti saħħa u paċi ... hemm fil-fond tal-għar, Alla kellmu bil-mod u kebbislu qalbu bl-imħabba. Wara imbagħad seta' jerġa' jitle' fil-wiċċ, imġedded u mimli bil-kuraġġ" (Franġisku. Il-Mixja u l-Holma, 16-17). **Persważ miċ-ċokon tiegħu nnifsu, Franġisku beda jilmah il-kobor u l-maestà ta' Alla, hekk li kien iħobb isejjahlu "l-Aktar Għoli u Glorjuż"** (Talba Quddiem il-Kurċifiss ta' San Damjan, vers 1). Il-laqgħa sinċiera miegħu nnifsu ssarfet f'għarfien iktar veru ta' Alla li haħqu. Infatti, dawn iż-żewġ veritajiet jimxu flimkien, qishom iż-żewġ faċċati tal-istess munita. Meta tagħraf ix-xejn tiegħek, tinduna li Alla huwa kollox. Iktar ma tagħraf kemm Alla hu Kbir, Qaddis, "l-Aktar Għoli", iktar tikkonvinċi ruħek li inti rmied.

Fis-skiet tat-talb, ejjew nirriflettu u nistaqsu lilna nfusna b'sinċerità:

- X'maskri qiegħed nilbes bħalissa ma' Alla, mal-oħrajn u miegħi nnifsi?
- Nemmen li nista' ninħeles biss jekk, bħal San Franġisk, ninza' dawn il-maskri u nkun iktar fil-verità ma' Alla, mal-oħrajn u miegħi nnifsi?
- Kemm għaraft profondament iż-żewġ veritajiet kbar li San Franġisk għaraffom tajjeb: jiġifieri, iċ-ċokon tiegħi nnifsi u l-kobor bla qjies ta' Alla? •



L-GHODDA TAL-XITAN

F'dan l-artiklu se nkomplu naghmlu l-lista ta' dawk l-affarijiet li x-xitan innifsu stqarr li jogħgbuh hafna waqt eżorcismu li wiehed saċerdot kien qed jagħmel:

■ **L-ilbies qasir li bih naqbad irġiel u nisa** u bihom nimla' s-saltna tiegħi (hawn ix-xitan daħaq daħqa fit-tul u jghajjat); kemm jien kuntent ... ferhan ... kuntent...

HSIEB: *Hawn naraw l-image li kulhadd ifissat fuqha. Kif nidher! Id-dinja tagħti hafna każ tal-qoxra filwaqt li ninsew kif nidhru quddiem Alla. Hafna nies tant ghexu fuq barra li minn ġewwa spiċċaw.*

■ **It-television ... o t-television ...** huwa strument tiegħi, jien ivvintajtu biex neqred l-erwieh u l-familji ... nifridhom, inferrixhom bil-programmi tiegħi fini hafna u li jinfdi fil-fond ... o t-television hu ċ-ċentru tal-attenzjoni li lejha niġbed hafna qassisin, reliġjużi rġiel u nisa, speċjalment fis-siġhat ta' wara nofsillejl u mbagħad inġegħelhom ma jitolbux aktar. F'mument wiehed nipprezenta ruhi lid-dinja kollha ... jisimghuni u jarawni kollha ... jghinuni tajjeb hafna l-qaddejja fidili tiegħi, is-shahar, dawk li jaqraw ix-xorti, dawk li jaqraw l-idejn, l-astroloġi.

HSIEB: *Fil-Griżma sirna suldati ta' Ġesù Kristu u dan biex niġġieldu din il-battalja. Hemm gwerra kbira għaddejja. Is-suldati, permezz tal-media, deħlin ġo djarna u qed jaharqu, jeqirdu, jkissru u donnu mhu jġgri xejn! Min ma jġġieledx jinqatel. It-tv qed jinduttrinalek l-uliedek b'ċerti programmi li flok jibnu l-valuri, ikissruhom.*

■ **Id-discos ... xi ġmiel!** ... huma l-palazzi tad-deheb tiegħi fejn niġbed l-aħjar tamiet tas-soċjetà (iż-żgħażaġh) u naghmilhom tiegħi, neqridilhom ruħhom u ġisimhom ... kemm eluf fuq eluf inġarru bl-alkoħol, id-drogi, is-sess ... o xi hśad kontinwu ... krejthom lil tant politiċi qaddejja fidili tiegħi u lill-ikkonsagrati ... jien il-veru re tad-dinja u mhux 'l Alla tagħhom li jien sallabt.

HSIEB: *Qed nghixu f'soċjetà li thobb il-kumdità u l-lussu. 'Min ma jerfax salibu ... ma jistax ikun dixxiplu tiegħi', qal Ġesù. Mhux il-kumdità! Aħna egoċentriċi, mohħna fina nfusna, saħansitra waqt*



quddiesa ngħidu 'ghax hadt pjaċir' jew 'iddejjajt'. Infittxu lilna nfusna u mhux li nagħtu gost lil Alla.

■ **Id-divorzju u s-separazzjoni tal-miżżewġin** – ivvintajthom jien. Inzomm li huma tiegħi ... hija waħda mis-sejbiet tiegħi fost l-aktar intelligenti ... b'dan il-mod neqred il-familja u neqred is-soċjetà, fejn iqimuni bhala r-re vera tad-dinja ... Is-sess ... Tisimghux minn dak ir-raġel imsallab li xejn ma jagħtikom ... il-veru pjaċir nagħtihulkom biss jien permezz tas-sess liberu ... fuq kollox saltnati hi l-libertà tal-pjaċir sesswali li bh insaltan fuq id-dinja.

HSIEB: *Xi tfigger libertà? Irrid nagħmel li rrid mingħajr konsegwenzi. Irrid nixrob u ma jkollix konsegwenzi. Il-bniedem għaqli huwa dak li jhars lejn il-konsegwenzi u mbagħad jiddeċiedi. Il-bniedem iblah hu dak li jaġixxi mingħajr ma jahseb fuq il-konsegwenzi: I want it all and I want it now!*

■ **L-abortion...** il-qtil tal-innoċenti. Kienet sejba mill-isbaħ u mill-aktar gustuża li qatt għamilt! Il-qtil tal-innoċenti flok tal-hatja u tal-qattiela tal-mafja! Neqred l-umanità u b'dan il-mod jintemmu qabel ma jitwiieldu l-adoraturi ta' 'l Alla falz tagħhom.

■ **Id-droga...** hija l-ikel bl-aħjar toġhma li nitma' liż-żgħażaġh biex inġenninhom ... u b'hekk nagħmel bihom li rrid: ... hallelin, qattiela, żienja, feroċi bhali, haċkiema tad-dinja ... ministri iegħi. ●

HARSITNA LEJN OMMNA MARIJA



Ix-xahar ta' Mejju jgib miegħu ċertu tibil. Qegħdin fl-aqwa ta' stagun gdid tar-Rebbiegħa, fejn

in-natura tieħu l-hajja, 'Għalkemm April jagħmel il-ħidma, Mejju jieħu l-unurì'.

Għaliex f'dan ix-xahar kull fjura twarrad, ikollna fjuri ta' kull lewn, siġar li jagħtu l-frott. Is-sbuhija tan-natura tkun fl-aqwa tagħha. Dan il-ġmiel iġagħlek thares 'il fuq u tirrealizza kemm hu kbir il-hallieq. Jekk dan it-tiġdid kollu huwa tajjeb għall-hajja materjali tagħna, huwa żmien opportun li niġġeddu fil-hajja spiritwali tagħna. Billi ndawru l-harsa tagħna lejn Ommna tas-sema, Marija Santissima, li proprju dan ix-xahar huwa ddedikat għaliha.

Ommna tas-sema tagħmlilna l-kuraġġ biex f'nofs id-diffikultajiet tagħna ahna nduru lejha u nfittxu s-support tagħha. Xejn ma għandu jbeżżgħana jew iweġġgħana. M'għandniex għalfejn inhallu d-dwejjaq ifixklilna qalbna la jkollna lill-Ommna tipproteġġina. Hi l-ghajn tal-ferħ tagħna. Meta t-taqbid u d-diffikultajiet tagħna jibqgħu diffiċli, għalina li ma nkunux nistgħu nissaportuh, għaliex

inserrhu biss fuq il-mezzi tagħna u nfittxu l-ghajjnuna minn ta' madwarna u ma ndawrux il-harsa tagħna 'l fuq u nħalluhom f'dirghajn ta' Ommna Marija tas-sema, fejn hemm nistgħu nsibu l-ferħ u s-sigurtà, li fir-realtà huma t'Alla nnifsu.

Tajjeb li f'dan ix-xahar iddedikat lil Ommna Marija Santissima neżerċitaw it-talba tar-rużarju li hi xtaqet li nsellmulha biha u għalhekk hija tant speċjali. Fil-hajja ta' llum naqset id-drawwa li l-familja tingħabar madwar lis-statwa tal-Madonna biex tingħad din it-talba. Kieku mqar tingħad posta waħda sakemm ġenitur ikun qed iwasal lit-tfal għall-iskola jew bhala talba tal-gheluq tal-jum inkunu ta' eżempju.

Ommna tas-Sema kienet eżemplari meta wiegħbet għas-sejha li għamilha l-Mulej bil-kliem, **"Ikun minni skont kemtek"**.

- Fil-hajja tagħna ta' kuljum kemm qegħdin nimxu fuq dawn il-passi u nwiegħbu bl-istess mod?
- Ir-rieda t'Alla qegħdin inhalluha ssehħ bla ma nkunu ta' tfixkil għalina nfusna billi niżvijaw mill-pjan li hu hejja għalina?
- Għandna naghmlu kull sforz biex kull sitwazjoni li nistgħu niġu wiċċ imb'wiċċ magħha nilqgħuha bl-istess mod kif għamlet Marija?

Il-Mulej dejjem ikun lest biex jagħtina l-ghajjnuna meħtieġa fejn ahna ma naslux weħidna. •

MULEJ XI TRIDNI NAGHMEL?

L-GHAJNUNA TAD-DIRETTUR SPRITWALI



Waqt żjara li Patri Kapuċċin għamel lil Padre Pio, staqsieh:

“Jista’ wiehed jghaddi mingħajr direttur spiritwali?”

Hu rrisponda li jista’ jkun biżżejjed il-konfessur u meta dan ma jkunx jista’ jifhem ċerti sitwazzjonijiet tal-ispirtu, ikollu jintelaq f’idejn il-Mulej. Izda žied jghid: **“Meta wiehed ma jkollux direttur spiritwali, ikun qisu student li qed jistudja wahdu: ma’ għalliem jasal qabel u ahjar!”**


“U inti ghandek direttur spiritwali?”

“Iva, kelli lil Patri Benedittu, iżda meta nehħewhuli, bqajt bil-konfessur biss.”

Hi haġa tassew sorprendenti li qaddis kbir bħal San Piju minn Pietrelcina, li kien jaqra fil-fond tal-erwieh qisu qed jara ktieb, kellu bżonn ta’ direttur spiritwali – anzi kellu tnejn! Biex wiehed jifhem verament min kien Padre Pio ma jistax ma jaqrax il-korridspondenza bejnu u ż-żewġ diretturi tiegħu.

Wara s-sejha straordinarja, personali u hekk diretta li rċieva San Pawl, Alla haseb biex ilaqqgħu ma’ Anania biex jerġa’ jiehu d-dawl t’ghajnejh, u **“għal fit jem qaghad mad-dixxipli f’Damasku”** (Atti 9:19b). Min din il-ġrajja nifhmu kif Alla ried li Pawlu jitharreġ fil-fidi mid-dixxipli u li flimkien magħhom jagħraf x’ried Alla minnu. Kienet ukoll il-konferma li dak kollu li ġara kien ġej minn Alla.

Anki Madre Tereza ta’ Kalkutta, minkejja li kienet ċertissima mis-sejha li rċeviet biex tiddedika hajjitha għall-ifqar fost il-fqar u twaqqaf kongregazzjoni ġdida, hażżet il bżonn li tfittex direttur spiritwali biex, flimkien miegħu, tiddixxerni x’kienet ir-rieda t’Alla. Dan kien il-Ġiżwita Patri Celeste Van Exem, li għall-bidu ma xtaqx jidhol f’dan ir-rwol. Heġġeġ lil Madre Teresa biex tistenna u tittestja jekk din is-sejha kinitx ġejja verament minn Alla. Wara sena shiħa ta’ talb u dixxerniment, dan kien konvint mis-sejha tagħha, u kien ta’



ghajnuna kbira biex tegħleb diffikultajiet kbar u tilhaq dan il-ghan.

Il-Knisja, sa mill-qedem, tqis ir-rwol tad-direttur spiritwali bħala wiehed ta’ importanza kbira, hekk li f’kull seminarju għandu jinhatar direttur spiritwali, u s-seminaristi kollha għandhom l-obbligu li jirrikorru għand direttur spiritwali. Qabel ma jieħdu l-voti, ir-reliġjużi kollha jagħmlu sena novizzjat, fejn ir-rwol ewlieni tal-mastru tan-novizzi huwa dak tad-direzzjoni spiritwali.

Meta naqraw il-hajjiet tal-ewwel qaddisin li għexu ta’ eremiti fid-deżert, u li taw forma għall-ewwel hajja reliġjuża, insibu li meta xi zaġhżugh kien iħossu msejjah għal din il-hajja, kien l-ewwel ifttx eremita anżjan ta’ esperjenza u ta’ fama li kellu d-don li jmexxi l-haddiehor f’hajja hekk diffiċli. Il-Missirijiet tad-deżert kienu jhobbu jghidu li

x-xitan isibha hafna aktar faċli jqarra q wiehed wahdu, aktar meta dan ikun fil-bidu, milli meta jkun qed ifittex ir-rieda t'Alla ma' xi haddiehor.

DWAR L-GHAŻLA TAD-DIRETTUR SPIRITWALI

Santa Tereza ta' Ġesù (t'Avila) kienet tgħid li tippreferi diretturi ta' hajja qaddisa, iżda li jkunu wkoll mharrġin sew, għaliex id-diretturi ta' ffit tagħlim dejjem kienu ta' xkiel għaliha. Interessanti ninnutaw li għalkemm hija stess kienet direttriċi spiritwali tajba hafna u mogħnija b'dixxerniment mhux komuni, tant li hija Duttur tal-Knisja, xorta kienet thoss il-bżonn li tirrikorri għad-direzzjoni ta' haddiehor. Waqt li l-għażla tal-konfessur mhix daqshekk importanti, dik tad-direttur spiritwali hija importanti hafna. San Gwann tas-Salib jgħidilna li ahjar ikollok konfessur biss milli jkollok direttur spiritwali li ma jkunx jaf iwasslek aktar qrib t'Alla. Ikun bħal wiehed aghma qed jipprova jmexxi aghma iehor: it-tnejn jaqgħu fil-ħofra! (Lq 6:39)

Kwalità importanti hafna ta' kull direttur spiritwali, hi li jkun fidil lejn it-tagħlim tal-Knisja. Ma jstax ikun li wiehed wahdu jew grupp jippretendi li jkollu dawl aktar minn dak li l-Ispirtu s-Santu jagħti lill-Knisja kollha! Hafna jagħmlu l-iżball li meta jiġu biex jagħzlu direttur spiritwali, ifittxu lil xi hadd li jabsibha bħalhom, jew lil dawk li dejjem japprovawhom f'kollox, u jekk dan ma jagħmlux, tarahom mill-ewwel ifittxu 'l xi haddiehor. Biex direttur jgħinek tiskopri xi tkun verament ir-rieda t'Alla, dejjem għandu jagħti prova, jitlob u jistenna, kif rajna fil-kas tal-Beata Madre Tereza. Ohrajn lid-direttur jgħidulu biss parti mill-hajja tagħhom u jahbulu n-nuqqasijiet, il-fallimenti u l-kontradizzjonijiet biex ma jtitlufx l-istima tiegħu. Meta jsir hekk, id-direttur ma jkun jista' qatt jgħinhom isibu l-volontà t'Alla! Il-verità kultant twegġa', u d-direttur huwa fid-dmir li jwassal għaliha bl-imħabba u s-sengħa.


Fl-ahħar insibu lil dawk li jkunu jridu jhallu d-deċiżjoni kompletament f'idejn id-direttur spiritwali. Dawn isibuha wisq diffiċli li jiehdu deċiżjoni. Id-direttur, min-naha tiegħu, waqt li jagħti l-parir tiegħu, irid joqgħod attent li dan ma jagħmlux! Irid joqgħod attent li jirrispetta l-libertà tal-kuxjenza u ma jkunx jiġbed lill-persuna għall-warajh minflok iwassalha lejn Ġesù.

L-ewwel għan tad-direzzjoni spiritwali huwa l-għajjuna fit-talb. Il-hajja spiritwali hija triq unika u personali hafna għal kull persuna. Alla jtkellem permezz tal-istorja tal-hajja tagħna u għalhekk biex id-direttur spiritwali jkun jista' jgħinek fit-triq tal-qdusija, jeħtieġ li jkun jaf sewwa l-avvenimenti prinċipali li għandhom x'jaqsmu mal-hajja spiritwali tiegħek – il-mod kif titlob, l-"istaġuni" spiritwali li għaddejt minnhom, id-diffikultajiet, id-distrazzjonijiet, id-dnubiet, żmlen ta' nixfa meta ma jkollokx aptit titlob jew tersaq lejn is-sagramenti, id-dubji, eċċ. Jiggrwidak meta jinduna li hemm bżonn li wiehed għandu bżonn li jgħaddi minn mod kif jitlob għal iehor, jara jekk hux qed tfittex il-ferh t'Alla aktar milli 'l Alla tal-ferh! Dan jiġri meta nintrabtu wisq ma' mod ta' kif nitolbu, jew xi post partikulari, jew xi oġġett sagru, jew ma' xi persuna.

Talba: **Mulej, ghinni nfittex ir-rieda tiegħek f'kull mument ta' hajti. Aghtini fidi kbira li Inti Mhabba.** •

REĊENSJONI

PARIRI SPIRITWALI TAL-BEATU PAPA GWANNI PAWLU II




Cachia, Carmel C., Lumen Christi Publications, Ghawdex, 2011, B.C.D. Printing, Victoria, 56 paġna, €3.

Żgur li bħalissa isem dan il-Papa Pollakk jinsab fuq fomm kulhadd għaliex propju fl-ewwel ta' Mejju 2011 fi Pjazza San Pietru, il-Q.T. il-Papa Benedittu XVI se jiddikjarah Beatu.

Biex tfakkar dan l-avveniment importanti fil-hajja tal-Knisja, il-Lumen Christi Publications ta' Victoria Ghawdex, fis-sensiela tagħha "Spirtu u Hajja", għadha kemm ippubblikat dan il-ktejjeb bl-isem ta' fuq u b'taġhrif fil-qosor dwar hajtu, xogħol is-Sur Carmel C. Cachia, għalliem u Kap tad-Dipartiment tal-Malti fl-iskola Post Sekondarja Sir M.A. Refalo, Victoria. •

IL-“LE” GHAD-DIVORZJU



Ftit ilu kont post immexxi laqgħa għall-miżżewġin, u f'xi hin waqqgħu d-diskors fuq id-divorzju. Kien hemm raġel qalli hekk:

“Father, jien sa nivvota kontra d-divorzju, imma wara nibqa’ sejjer inqerr, għax inkun hallejt nies ibatu”. Fhimt mill-ewwel is-sensittività ta’ dan ir-raġel, u tkellimniha bil-kalma u bl-imħabba kollha. Imma hu punt ta’ min jaħseb fuqu.

Jiżbalja min jaħseb li kull min jtkissirli ż-żwieġ, jiġrilu hekk għax kapriċċuż. Hawn hafna nies li bategħ hafna biex isalvaw iż-żwieġ u ma rnexxilhomx, mhux tort tagħhom. Bhalma jiżbalja min jaħseb li kull min irid id-divorzju, speċjalment għalih innifsu, jagħmel hekk għax kapriċċuż, jew għax hu raġel hażin jew mara hażina. Hawn separati martri u qaddisin hajjin.

Imma jiżbalja wkoll min jaħseb li kull min hu kontra d-divorzju, dan qed jagħmlu b’kapriċċ, pika, ras iebes, jew nuqqas ta’ sensitività lejn it-tbatija ta’ koppji li ż-żwieġ tagħhom tkissrillhom, u jixtiequ

jerġgħu jiżżewġu. Il-problema hi li sfortunatament m’hemmx rimedju wiehed li bih issolvi t-tbatija ta’ dawn in-nies, mingħajr ma tikkawża t-tbatija ta’ iktar nies, bil-holqien ta’ mentalità divorzista, kif ġara kullimkien. Kieku dak ir-rimedju nipproponu u lilu nivvutaw, għax ma nixtiequ lil hadd ibati.

Jiġifieri min sa jivvota LE GHAD-DIVORZJU, ikun qed jagħmel għażla doloruża, għax jaf li sa jkun hemm min jibqa’ fit-tbatija, Hafna drabi ngusta, għax ma għabhiex hu b’idejh. Jiġifieri sa jivvota b’qalb maqsuma, l-iktar jekk għandu lil xi hadd mill-qraba u l-hbieb f’dawn iċ-ċirkustanzi. Iva, inkunu qed inhallu warajna nies ibatu. Imma mhux b’kapriċċ. Biex ma jbatux hafna iżjed.

Kieku ma kienx fl-interess tal-ġid komuni, żgur li la Alla l-Missier fl-Antik Testment ma kien sa iġhid: “id-Divorzju nobogħdu”; u lanqas Ġesù fil-Ġdid Testment ma kien sa jghid: **“dak li għaqqad Alla ma jifirdux il-bniedem.”** Ma nistax nimmaġina Alla li jridna mmorru kontra l-ġid komuni, sempliċiment b’ras iebes jew b’kapriċċ. Sinjal li d-divorzju ma jaqbilx lill-umanità u lis-socjetà in ġenerali.

Jiġifieri min sa jghid LE GHAD-DIVORZJU, waqt li jbati għax sa jhalli warajh nies ibatu, veru, għandu jagħmel hekk, skond jien, b’kuxjenza kwieta, għax sa jevita t-tbatija lil hafna iżjed nies. U kulhadd għandu jahdem b’risq żwiġijiet b’saħħithom, għax b’hekk biss tiġi żgur evitata t-tbatija lil kulhadd. •



“THE CUSCHIERI COLLECTION”

IMHOLLIJA LILL-MUŻEW U LILL-BIBLIOTEKA ĊENTRALI TAL-AHWA KAPUĊĊINI MALTIN

Is-Sinjuri Lino u martu Josephine Cuschieri għoġbohom jagħmlu testment legali li fih hallew *The Cuschieri Collection* lill-Ahwa Franġiskani Kapuċċini Maltin. Din il-kollezzjoni estensiva tinkludi bosta medalji k commemorattivi u muniti Maltin u Nglizi, muniti u medalji tal-Ordni Sovran u Militari ta' San Ġwann, badges u insigna ta' riġimenti militari Ingliži, badges tal-Korp tal-Pulizija Maltija u Ingliża, u bosta badges oħra marbuta mal-każini tal-baned lokali.

F'din il-kollezzjoni hemm ukoll numru kbir ta' kotba, xi whud rari, u li fil-biċċa kbira tagħhom jaqgħu taħt is-sezzjoni Melitensia. Il-*Cuschieri Collection* tiġbor fiha wkoll bosta pitturi ta' artisti famużi lokali u internazzjonali, mapep, inċiżjonijiet, porċellana u għamara. F'din il-kollezzjoni hemm ukoll bosta għodda antika tal-mastrudaxxa u oġġetti oħra li għandhom x'jaqsmu mal-folklor u l-Istorja ta' Malta. Din il-kollezzjoni hija unika u ilha tingabar għal dawn l-aħhar hamsin sena. Dan kollu juri l-interess kbir li s-Sur Cuschieri u s-Sinura tiegħu għandhom lejn l-Istorja, il-kultura u l-folklor ta' pajjiżna u ta' pajjiżi oħra.


Is-Sur Cuschieri twieled f'tas-Sliema u hadem bħala librar tal-parlament u fir-Registru Pubbliku fejn hemmhekk huwa tellgħa 24 esibizzjoni ta' personalitajiet distinti Maltin, filwaqt li kiteb il-bijografija tagħhom. Is-Sur Cuschieri huwa membru tal-bord tal-Gvernaturi tal-Fundazzjoni

Patrimonju Malti; membru tal-Akkademja tal-Malti; membru tal-Għaqda tal-Malti fl-Università ta' Malta; membru ta' Din l-Art Helwa; membru tal-Għaqda tal-Folklor Malti; membru tas-Socjetà Storika ta' Malta; membru tal-*Malta Philatelic Society*; membru tal-*Gozo Philatelic Society*; membru *ad vitam* tal-*Kings Own Band*.

Is-Sur Cuschieri huwa wkoll membru profess f'bosta fratellanzi, fosthom f'dik tas-SSmm. Sagrament fil-parroċċa Matriċi ta' Stella Maris; membru fil-Fratellanza tal-Karità fil-parroċċa Kollegġjata nsinji ta' San Pawl Nawgfragu fil-Belt Valletta; membru tal-Kongregazzjoni tal-Onorati mwaqqfa fl-Oratorju ta' Sidtna Marija Mtella s-Sema, tal-Ġiżwiti, fil-Belt Valletta. Is-Sinjura tiegħu Josephine Cuschieri kienet għalliema fl-iskejjel tal-Gvern. Hija u żewġha huma benefatturi u hbieb tal-MIssjonjoni tal-Kapuċċini Maltin.

Parti minn din il-kollezzjoni prestiġjuża ġiet milqugħa minn Fr Martin Micallef OFMCap, Kuratur tal-Mużew u Biblijotekarju/Arkiwista tal-Provinċja tal-Ahwa Franġiskani Kapuċċini Maltin u minn Br Publius Libreru OFMCap, Assistent Kuratur tal-Mużew tal-Provinċja. Fr Martin Micallef, f'isem l-Ahwa Kapuċċini Maltin, radd ħajr mill-qalb tal-ġenorożità li l-koppja Cuschieri wriet f'din l-ghotja li se tiddied ma' dak li diġà hemm konservat fil-Mużew u fil-Biblijoteka tal-Provinċja tal-Kapuċċini Maltin. •

IMBIERKA DAWK LI HUMA SAFJA F'QALBHOM (5)



Is-safa tal-qalb jfisser is-sbuħija u l-qdusija tal-ġisem tal-bniedem fid-dawl ta' Alla. Żewġ fatturi li jdgħajfu din is-sbuħija u l-qdusija huma l-adulterju fil-qalb u l-mistħija.

Ġesù jgħidilna: **"Smajtu xi ntqal, 'La taghmilx adulterju.' Imma jiena ngħidilkom li kull min ihars lejn mara u jixtieqha jkun ġa għamel adulterju magħha f'qalbu"** (Mt 5:27-28). Kristu jdahhal id-diskussjoni f'qalb il-bniedem. Il-qdusija qiegħdha f'qalb nadifa li minnha jhorġu għemejjel safja u ta' mħabba. Mela, Kristu jishaq fuq qalb il-bniedem, fuq l-esseri ġewwieni tiegħu u jsejjahlu biex jesperjenza u jgħix il-helsien tal-ġisem!

Fil-katekezi tas-17 ta' Settembru 1980, Papa Ġwanni Pawlu II jgħalliem hekk: **"Iż-żina fiha nnifisha (eżattament thares b'żina), hija mfissra bħala 'adulterju magħmul fil-qalb ... Ngħid li iż-żina hija qerq tal-qalb umana fis-sejha kontinwa tar-raġel u l-mara... għall-komunjoni billi jagħtu lilhom infushom lil xulxin... Iż-żina għandha l-effett**

ġewwieni, jġġifieri li fil-qalb ... toskura t-tifsira tal-ġisem, tal-persuna nnifisha". Fis-7 ta' Jannar 1981, il-Papa jfisser li **"skont il-kliem ta' Kristu, is-safa tassew (bħalma wkoll fl-impurità) fis-sens morali, tinstab u tohroġ mill-qalb tal-bniedem"**.

Nhar it-12 ta' Novembru 1980, il-Papa jikkonkludi dan il-punt billi jgħidilna: **"Jekk il-bniedem jixtieq li jwieġeb għas-sejha, kif imfissra f'Mattew 5:27-28, jehtieġu jitgħalliem b'perseveranza u b'konsistenza x'inhom t-tifsira tal-ġisem, tal-feminilità u l-maskulinità ... Wiehed iżid ukoll li dan id-dmir jista' jitwettagħ u tassew jagħmel unur lill-bniedem"**.

Il-mistħija dahlet fid-dinja permezz tad-dnub. Billi l-bniedem warrab lil Alla ma baqax jara kolloxx fid-dawl u bl-imħabba ta' tiegħu. Ir-raġel u l-mara bdew iharsu lejn xulxin mhux biss bħala persuni li għandhom ikunu maħbuba, imma wkoll bħala oġġett li jintużaw. Il-ksur fir-relazzjoni tagħhom ma' Alla kkwawżat qasma fir-relazzjoni tagħhom ma' xulxin. Il-fiduċja shiħa u kompleta tagħhom u r-riġal tagħhom infushom ġew mibdula mal-mistħija. Il-mistħija hija indikazzjoni tad-dnub. Fl-istess hin il-mistħija hija pożittiva l-għaliex tassigura li ahna nilbsu biex nipproteġu lilna nfusna milli jarawna jew jużawna bħala oġġett.

Permezz tal-fidwa tal-ġisem ir-raġel u l-mara, bl-ghajjnuna ta' Alla ghandhom il-hila li jeghbu din il-mishtija fir-relazzjonijiet taghhom f'dik l-imhabba u s-safa li tirrifjuta li taghmel lill-persuna l-oħra oġġett. Il-misthija mhijiex iżjed neċessarja fejn hemm il-fiduċja u l-ghaqda.


Fil-katekezi tat-30 t'April 1980, il-Papa jghid hekk: **"Meta l-bniedem jiddubita fil-qalba ta' qalbu fuq it-tifsira l-iktar profunda tal-ghotja, jiġifieri l-imhabba bhala l-ghan speċifiku tal-holqien u tal-patt oriġinali (ara Ġen 3:5), huwa jaghti dahru lil Alla - Mhabba, lill-Missier. B'xi mod iwarrab lil Alla 'l barra minn qalbu".**

Il-misthija turi li l-bniedem tbiegħed mill-imhabba ta' Alla. Nhar l-4 ta' Ġunju 1980, il-Papa jghid hekk: **"It-tielet kapitlu tal-Ġenesi ('Bzajt ghax jien gheri, u nħbejt,' Ġen 3:10) turi ... li l-misthija dehret fir-relazzjoni reċiproka tar-raġel mal-mara. Minhabba din il-misthija, din ir-relazzjoni ghaddiet minn bidla radikali... Din il-misthija ssahhah il-kapaċità oriġinali li r-raġel u l-mara jikkomunikaw bejniethom, li Ġenesi 2:25 jtkellem fuqha, u li issa ġiet imkissra. Il-bidla radikali tat-tifsira oriġinali tal-ghera twassalna biex nikkonkludu li kien hemm tibdiliet negattivi fir-relazzjoni interpersonali bejn il-mara u r-raġel... Il-misthija ... hija sintomu tal-qtugh tal-bniedem mill-imhabba li fiha ssieheb fil-misteru tal-holqien".**

Fir-riflessjoni li għamel nhar l-20 ta' Frar 1980, il-Papa Ġwanni Pawlu II qal li: **"Hija biss l-ghera li taghmel lill-mara oġġett għar-raġel, jew viċi versa. L-ghera hija l-ghajn tal-misthija".** Fit-18 ta' Ġunju 1980, il-Papa ssokta jfisser li **"din il-misthija hadet il-post tal-fiduċja assoluta li kienet marbta mal-istat ta' qabel tal-innoċenza oriġinali fir-relazzjoni reċiproka bejn il-mara u r-raġel".**

Il-misthija hija aljenazzjoni mill-imhabba ta' Alla. Fil-katekezi tal 14 ta' Mejju 1980, Papa Ġwanni Pawlu II saħaq hafna fuq dan il-punt. **"L-ghera m'għandhiex biss tifsira litterali. Ma tirreferix biss għall-ġisem. Mhijiex biss l-oriġini tal-misthija li hija relatata mal-ġisem. Fil-fatt, permezz tal-ghera, il-bniedem, imċahhad mit-tishib fir-rigal kif muri, ġie aljenat minn dik l-imhabba li kienet il-ghajn tar-rigal oriġinali, l-ghajn tal-milja tat-tajjeb li kien mahsub għal kull hlejqa".**

Mill-qalb tal-bniedem joħorġu kemm l-adulterju u kif ukoll is-safa tal-qalb. Meta warrab lil Alla permezz tal-misthija, il-bniedem beda jara lill-persuni l-oħra mhux biss bhala persuni li għandhom ikunu maħbuba għal dak li huma, imma wkoll bhala oġġetti li jintużaw. Bil-fiduċja u s-safa fl-imhabba tiegħu lejn il-mara jew ir-raġel il-bniedem jifdi mill-ġdid l-imhabba ghax jerga' jibda jħobb kif riedu Alla sa mill-bidu. B'hekk jitfejjaq mill-misthija ghax jibda' jħobb lill-oħrajn bhala persuni u mhux iżjed bhala oġġetti! •



Int bis-serjetà!



Għaliex jiena? Jien ma ninqalax jaħasra! Tista' żżid elf mistoqsija oħra ma' dawn li diġà semmejt. Mistoqsijiet li b'xi mod jew ieħor kollha staqsejthom meta kont qed ninduna li l-Mulej qed isejjahli. Sejha li aktar ma għadda ż-żmien aktar komplejt niskopri li kienet ir-rieda ta' Alla għalija u kemm jien dejjem ippruvajt naħrab minnha.

Li wiehed iwieġeb għas-sejha għall-hajja reliġjuża mhix għażla faċli, iżda hija sabiha. Warajk trid thalli diversi affarijiet; affarijiet li jafu jkunu tajbin, iżda li l-Mulej ikun qieghed jistiednek biex tagħtihom lilU. Trid thalli warajk il-karriera li dejjem xtaqt li tiehu (fil-każ tiegħi kienet dik ta' pulizija), il-familija, u elf haġa oħra. Dan kollu jsir b'ghan wiehed, li il-persuna tagħti hajjitha kollha kemm hi lil Alla.

Għaddejt it-tfulija tiegħi fir-raħal ta' San Ġwann. Ta' età żgħira dhalt abbati fil-parroċċa flimkien ma' hija u għalhekk bdejt il-kuntatt tiegħi mal-knisja u anki mal-Patrijiet Kapuċċini. Nista' ngħid li dejjem bqajt midhla sew tal-knisja u kont ta' spiss ngħaddi hin twil ngħin f'dak li jkun hemm bżonn, biss ftit li xejn kont nifhem dak li verament kont nemmen fih.

Meta kelli kważi erbtax-il sena, it-tabib kien skopra li għandi bżonn nagħmel operazzjoni kemm xejn serja f'qalbi. Din l-aħbar kienet ixxukkjat hafna nies. L-operazzjoni saret u marret tajjeb. Matul dan iż-żmien ġejt konxju ta' kemm il-hajja hi sabiha u kemm għandna ngawduha. Għalhekk iddeċidejt li nibda ngawdi l-hajja kemm nista'. Hruġ, divertiment, moda, relazzjonijiet, eċċ., insomma matul dan iż-żmien għamilt diversi affarijiet! Fuq kollox kien żmien taż-żgħożija. Sa dan it-tant xorta waħda kont għadni niffrekkwenta l-knisja u kont għadni abbati.

Kien hawn meta il-Mulej beda jidhol fin fin fil-hajja tiegħi mingħajr ma kont qed ninduna. Matul dan iż-żmien il-Provincja tal-Kapuċċini ta' Malta kellha l-Kapitlu tagħha u għalhekk, bħal ma jsir diversi drabi, sar xi ċaqliq fil-patrijiet. Il-Kunvent ta' San Ġwann intlaqat ukoll minn dan iċ-ċaqliq u ġew diversi patrijiet li jien qatt ma kont rajt. Fi ftit taż-żmien, bla intenzjoni, sirt habib ma' wiehed mill-patrijiet li kien ġie. Ta' spiss konna nqattghu hin twil nitkellmu. U fl-aħħar waslet il-bomba!

Dan il-patri kien staqsieni jekk jiena kontx nitlob! Kienet mistoqsija li hasditni, mistoqsija li lanqas kont naf inwieġibha.

Dejjem kont nemmen li t-talb huwa għan-nies li m'għandhomx x'jagħmlu u għal dawk ta' ċerta età (u dan għal ġieħna kont inkun ta' splss ll-knisja). Bil-mod ll-mod dan il-patri beda jistiedinni biex immur fil-kappella tas-Sagrament u nqatta' ftit tal-hin hemm ta' kuljum. Imqar 5 minuti. 5 minuti li meta nħares lura nara kemm bidluli ħajti. Hekk bdejt nagħmel, u dan bdejt nagħmlu b'ghan wiehed, li x'hin dan il habib isaqsini jekk kontx tlabt kont inkun nista' inwieġeb IVA. Bqajt nagħmel dan ta' kuljum verament. Hames minuti u xejn aktar. Sadanittant tani wkoll il-kuruna tar-Rużarju u talabni biex inżommha dejjem miegħi fil-but. Haġa li kienet sempliċi u li kont għamiltha mill-ewwel. Meta għaddejt kważi hmistax, irrealiżajt li ma baqax isaqsini jekk għadnix imur nitlob u bi skantament kont indunajt ukoll li xorta waħda bqajt immur. Bil-mod il-mod il-Mulej kien qed inissel fiha x-xewqa għall-hajja ta' talb. Dawn il-hames minuti biż-żmien ma baqgħux hames minuti bdew jiżdiendu u l-kuruna tar-Rużarju ma baqgħetx fil-but biss... bdejt nispiċċa ngħid ir-rużarju! Imma issa kien fadal biċċa xogħol oħra! L-istil ta' hajja li kont qed ngħix ma kienx qed jaqbel mal-hajja tat-talb. Għalhekk bdejt inħalli warajja dawk l-affarijiet li ma kinux qed jgħinuni li nkun qrib ta' Ġesù.

Kien għadda issa flit taż-żmien sew u kont qed nitkellem ma' dan il-patri fuq dan l-imbierak talb. Stqarreit miegħu li għalkemm bdejt nitlob inhoss li xorta waħda jonqos aktar! U ma kontx naf xiex! Dan stedinni biex nibda nattendu għal-laqqgħat tal-vokazzjonijiet tal-Kapuċċini u

jien mill-ewwel ghidt LE! Kont ċert li l-hajja reliġjuża jew saċerdotali ma kinitx ghalija. Il-patri stqarr kif hu kien se jaghti l-isem u l-indirizz tiegħi li min hu nkarigat mbagħad niddeċidi jiena. Fl-istess ġimgha kont iltqajt ukoll ma' ħabib tiegħi li kien diġà jmur għal dawn il-laqgħat ta' dixxerniment. Mingħajr ma ghidtlu xejn, hu stedinni nibda immur miegħu, iżda għal darb'ohra rrifjutajt. Għalija kienet diġà biżżejjed li bdejt nitlob... kien ikun qed jistaqsi wisq il-Mulej jekk isejjahli għall-hajja Reliġjuża. I lekk kont naħseb.

Ix-xahar ta' wara rċevejt id-dar żewġ stedinet għal dawn il-laqgħat. lewġ karti l-istess, bl-istess stedina għall-istess laqgħa. Bqajt b'ħalqi miftuh. Ma stajt issa ngħid le wara żewġ ittri. Iddeċidejt li mmur b'ċertezza wahda: dik li fl-ewwel laqgħa niskopri li din il-hajja ma kinitx ghalija. Ġbidt miegħi ħabib ieħor u flimkien morna għal-laqgħa. Kienet saret fil-kunvent tal-Kalkara. Laqgħa li nista' ngħid kienet tal-ġenn. Laqgħa li tefgħatni f'baħar ta' mistqosijiet. Laqgħa li minhabba fiha ma stajt naqbad ngħid le mingħajr ma naħseb u nitlob ftit. Kien ambjent li ġibidni hafna, patrijiet li laqgħuna tajjeb u anki ċerta paċi li ma kontx hassejt qabel.

Fil-Milied ta' 2006 ġejt mistqosi nieħu sehem f'reċta li l-parroċċa kienet se tteġla' fil-Velja tal-Milied. Aċċettajt li nieħu sehem u ġejt mogħti l-parti ta' San Franġisk. Kelli nilbes il-labtu għal din ir-reċta u waqt il-provi spiss kont nistaqsi 'Min hu dan li jien qed nirreċta l-parti tiegħu?' Għalhekk kont iddeċidejt li naqra l-hajja ta' Missierna San Franġisk u din għenitni biex nkompli ninġibed lejn l-istil Franġiskan.

Ftit bdejt niskopri kemm iva il-Mulej kien qed isejjahli għal din il-hajja. Ma kienetx faċli biex nasal għal din l-aċċetazzjoni, bħal ma ghidt fil-bidu, imma permezz ta' dawn il-laqgħat, tad-direzzjoni spiritwali u tat-talb wasalt nagħraf u naċċetta dan kollu. Wasalt biex għaraft kemm il-Mulej iridni għaliH. Imma jien? Ta' tmintax-il sena nidhol il-kunvent? Int bis-serjeta? Jien mhinx kapaċi! Tahsbux li għax tkun hadt id-deċiżjoni dawn il-hsibijiet jofru...! Qatt ma jieqfu, anzi aktar jġu! "U int taħseb li l-Papa huwa kapaċi? Li l-kappillan tiegħek huwa kapaċi? Li l-konfessur tiegħek huwa kapaċi?" Hekk qattli darba persuna. Fhimt x'kien il-messaġġ. Illum ninsab fil-kamra tiegħi fil-kunvent tal-Kalkara nikteb dan l-artiklu... Dan għax jien kapaċi? Le, hadd minna mhu kapaċi. Imma l-Mulej jagħmilni kapaċi. Fuq kollox hi ħidma tiegħu u mhux tal-persuna. Il-persuna trid biss tikkopera ma' Alla.

Kien hemm madwar żewġ esperjenzi oħra li mbagħad għenuni nagħraf li qiegħed fit-triq it-tajba. Kieku kelli niktibhom hawn kont nieħu wisq spazju! (Min jixtieq lest li naqsam miegħu dawn l-esperjenzi wkoll). Imma dawn kollha kumbinazzjonijiet?! L-affarijiet kif ġraw jagħtuk x'tifhem li nzertaw ġew hekk u daqshekk. Ma nemminx li hu hekk. Nemmen li l-Mulej juża' ċ-ċirkustanzi tal-hajja tagħna u jkellimna bihom. Juża' persuni viċin tagħna biex iwassliha l-messaġġ li jrid. Ahna rridu nkunu dejjem miftuha u attenti sabiex nagħrfu nisimghu dak li Alla jird iwassliha. Igur jekk nagħmlu dak li l-Mulej irrid minna, niskopru kemm il-hajja tagħna timtela b'ferħ ġenwin, ferħ li jaf jagħtih biss Kristu Rxox. •



ROKNA GHAT-TFAL

Aqta' Min


1. Dan waqa' u zzappap. (2 Sam 4,4)
2. Raqad u qalghulu rasu. (2 Sam 4,5-7)
3. Qatel lill-qattirla ta' Isboset. (2 Sam 4,12)
4. baghat lil Salamun inkam ghat-tempju. (1 Slat 6,24)
5. Kellu l-fetha tal-gwienah għaxart idriegħ. (1 Slat 6,24)
6. Min qieghed it-twavel fl-arka. (1 Slat 8,9)
7. Kiemn il-qaddej ta' Eliżew. (2 Slat 4,12)
8. Għatas seba' darbiet u qam mill-mewt. (2 Slat 4,35)
9. Nehħa l-velenu mill-ikel bid-dqiq. (2 Slat 4,41)
10. Habbar lil David it-tielet kastigi. (1 Kron 21,11-12)
11. Biegh lil David il-post tal-qiegha. (1 Kron 21,22.25)
12. Min kellu jobni d-dar lill-Mulej? (1 Kron 22,6)

Ir-rebbieħ jingħata ktieb sabiħ. Dan jittella' bix-xorti mit-twegibiet tajba li jaslulna mhux aktar tard mill-ħmistax tax-xahar.

Indirizzaw it-twegiba tagħkom hekk:
**ROKNA GHAT-TFAL, Dawl Frangiskan,
Kunvent tal-Kapuċċini Floriana FRN 1211.**

**Ir-rebbieħa ta' April 2011 hija
Lara Marie Spiteri - Sliema**

TISLIBA - 107



1. Ghaxtu fix-xalar u iżjed. (Ġak 5,5) (5)
2. Iferrxuh fejn kien joqghod. (Ġob 18,15) (6)
3. Dan mal-fidi, magħha l-għerf. (2 pt 1,5) (5)
4. Morru għal din il-belt il-kbira. (Għam 6,2) (5)
5. Ġwanni kien fih. (Mt 11,2) (4)
6. Tfaqqas il-bajd. (Ġer 17,11) (5)
7. Alessandru ziedhom lil Gonatan. (1 Mak 10,88) (5)
8. In-nies t'hawnhekk. (2 Kor 9,2) (5)
9. Dak li..., dak li... (Ġdt 9,5) (3)
10. ...biex jingħaraf it-tajjeb. (Film 6) (7)
11. u 12. Oqghod hekk. (Esd 4,22) (3)
13. *Nithenna* fuq li *nithenna* magħkom. Fil 2,17) (6)
14. Sultan ta' Izrael. (2 Slat 15,32) (5)
15. Jgħarrex warajhom. (Għan 2,9) (5)
16. Nghidilkom f'din *il-kitba*. (2 Tess 3,14) (5)
17. Għax hu din tagħna. (Dt 32,4) (5)
18. Fit-tempju ta'... (Mh 9,46) (7)
19. Jissejhu għasafar ta' hawn. (Lq 12,6) (4)
20. Dan u għads. (Eżek 4,9) (3)
21. Kulur ix-xagħar. (Prov 16,31) (5)
22. Kif jien, meta... (Apk 3,21) (5)

RIŻULTAT TAT-TISLIBA TA' APRIL 2011:

- 1. Bitha; 2. Xettru; 3. Iġsma; 4. Wasal; 5. Dell; 6. Darba;
7. Itejjg; 8. Asera; 9. Hut; 10. Msallab; 11. Jum; 12. Est;
13. Sodoma; 14. Wissi; 15. Abram; 16. Hafna; 17. Frisk;
18. Imħabba; 19. Hawt; 20. Dar; 21. Sewda; 22. Nemus.**

Ir-rebbieħ jingħata ktieb sabiħ. Dan jittella' bix-xorti mit-tislibiet tajba li jaslulna mhux aktar tard mill-ħmistax tax-xahar. Ibagħtu s-soluzzjoni tagħkom f'dan l-indirizz: Tisliba Dawl Frangiskan, Kunvent tal-Kapuċċini, Floriana - FRN 1211

**Ir-rebbieħa ta' April 2011
hija Sharon Hayman - Żurrieq**

**Ir-rebbieħa taż-żewġ kompetizzjonijiet jekk
joghħobhom jgħbru l-premjju bejn id-9.00am u 11.30am
u bejn id-5.00pm u s-7.00pm mill-Uffiċċju Missjoni,
Kunvent Kapuċċini, Floriana. Tel: 2123 3874**

IL-VOKAZZJONIJIET FIL-KONTINENT TAL-AMERIKA LATINA U L-KARIBEW

Bejn it-30 ta' Jannar u l-5 ta' Frar 2011, il-Konferenza tal-Isqfijiet Kattoliċi tal-Amerika Latina u l-Karibew (CELAM) organizzaw it-tieni Kungress Kontinental dwar il-vokazzjonijiet. Dan il-Kungress twettaq f'Cartago – Costa Rica.



Ghalih attendiet delegazzjoni minn Kuba fejn Huna Fr Philip Cutajar kien jiffirma parti minnha. Flimkien ma' Huna Philip attendew Mons. Domingo Oropesa Lorente, Isqof ta' Cienfuegos u President tal-Kummissjoni Episkopali tal-pastorali vokazzjonali, żewġ reliġjużi nisa u erba' qasinsin djoċesani; ilkoll qeghdin iwettqu hidma ta' pastorali vokazzjonali ġewwa l-gżira ta' Kuba. Huna Philip minbarra li kien jiffirma parti mid-delegazzjoni minhabba fil-pastorali vokazzjonali li qed iwettaq fil-preżent, huwa kien qiegħed ukoll jippreżenta lir-reliġjużi rġiel bhala l-uniku reliġjuż.

Is-suġġett prinċipali ta' dan il-kungress kien imnebbah mis-silta Evangelika: **"MGHALLEM GHALL-KELMA TIEGHEK NIXHET IX-XBIEKI"** (Lq 5:5). Il-metodoloġija li biha ġew ipperzentati l-laqqhat kienet ibbażata fuq tliet mumentati prinċipali: **NARA/NIĠĠUDIKA/NAĠIXXI**. Matul il-laqqhat li saru ġie studjat bir-reqqa l-kuntest Soċjo-Kulturali-Ekklesjali preżentl f'dan il-kontinent

f'relazżjoni man-numru u l-kwalità ta' vokazzjonijiet li bhalisa jeżistu. Minbarra l-mumentati ta' konferenzi minn kelliema ta' fama internazzjonali kien hemm diversi waqtiet ta' "workshops" magħmula kemm skond is-suġġett ittrattat jew skond ir-reġjun jew pajjiż. Ipparteċipaw 486, bejn Kardinali (2), Isqfijiet (30), qassisin u reliġjużi rġiel (150), reliġjużi nisa (110), membri ta' Istituti Sekulari (60) u lajċi (134) ġejjin minn 22 pajjiż.

Bhala riżultat ta' dan it-tieni Kungress Kontinentali Latin Amerikan u Karibew diġà ġie ppubblikat dokument finali ffirmat mill-Kardinal Raymondo Damasceno Assis, Arcisqof ta' Aparicida, Brasil, bhala il-President ta' CELAM; u għal Jum Dinji tal-Vokazzjonijiet se johroġ dokument aktar dettaljat ta' dak kollu li ntqal u ġie studjat flimkien mal-konkluzjonijiet u proposti li saru. Ġie deċiż ukoll li bhala kontinwazzjoni ta' dan il-kungress kull reġjun (il-kontinent tal-Amerika Latina u l-Karibew huwa maqsum f'ħames reġjuni) jicċelebra assemblea bil-għan li l-konkluzjonijiet jiġu applikati għal ambjent u htigijiet taż-żona. F'relazżjoni tar-reġjun tal-Karibew ġie deċiż li ssir assemblea vokazzjonali f'Kuba fejn għaliha jipparterċipaw persuni ġejjin mit-tnax-il pajjiż tal-Karibew.

Matul il-kungress inħass ambjent ta' fraternità, ta' ottimizmu u fiduċja u mhux inqas ta' herqa u kuraġġ sabiex il-Knisja fl-Amerika Latina u l-Karibew tkompli taħdem b'metodi ġodda u b'nies li kapaċi jkunu ta' xhieda nisranija awtentika b'risq it-tkattir ta' vokazzjonijiet qaddisa fl hdan **IL-KONTINENT TAL-ESPERANZA** – hekk kif kien sejjahlu l-Beatu Papa Ġwann Pawlu II.

Flimkien ma' Huna Fr Philip Cutajar minn Malta kien preżenti għal dan il-Kungress dwar il-vokazzjonijiet is-sacerdot Malti Mons. Dun Frans Bonniċi bhala rappreżentant tal-Vatikan. Wara t-tmiem tal-Kungress, id-delegazzjoni Kubana kienet mistiedna għal-laqqha ta' hbiberija mill-Ambaxxatur Kuban għal Costa Rica, laqqha li espremiet it-titjib tar-relazzjonijiet bejn il-Gvern Kuban u l-Knisja Kattolika f'Kuba. •



Għin lill-Knisja u lill-Ordni Franġiskan Kapuċċin fil-Kenja billi tagħmel... **BOROŻ TA' STUDJU**

BORŻA TA' STUDJU hija offerta ġeneruża ta' €580 li tmur għall-ispejjeż tas-seminaristi Kenjani tagħna kollha li qeghdin iħejju lilhom infushom biex isiru reliġjużi u saċerdoti Kapuċċini.

Din tista' tinghata jew minn persuna waħda jew minn diversi benefatturi li jinghaqdu flimkien. Tista' tinghata anki ftit ftit.

Min jagħmel din l-offerta jkollu sehem kbir fil-ħajja reliġjuża u saċerdotali tal-Kapuċċini Kenjani.

Għal aktar tagħrif ikkuntattja lil:
P. Crispin Tabone OFM Cap,
Segretarju tal-Missjoni, Uffiċċju
Missjoni Kapuċċini, Floriana

Tel: 2123 3874, 2123 4949,
2122 5525.

COFFEE MORNING B'RISQ IL-MISSJONI TAL-KAPUĊĊINI FIL-KENJA

Nhar il-Hamis, 19 ta' Mejju 2011, mid-9am 'il quddiem
f'THE PALACE, Raħal Ġdid.

GHAL INFORMAZZJONI U BOOKING ĊEMPEL 2167 7389